

దిగజాలన మాలిన్యం

పైకెన్ని చెప్పినా ధనికులంటే నాకిష్టం. సామాన్య మానవుడి శ్రేయస్సు కోరతాను. అతనికి మేలుకలిగే యత్నం ఏదైనా జరుగుతూంటే, చేతనైన సహాయం చేస్తాను. ధనిక వర్గాలతో పోల్చిచూస్తే నేనూ సామాన్య మానవుణ్ణి. అయినా సామాన్య మానవుడిగా ఉండడంకంటే, అతని శ్రేయస్కామిగా ఉండడమే నాకిష్టం. ధనికులంటే యిష్టమే అయినా వారితో చనువుగా, స్నేహంగా, అంతా ఒకటిగా మాత్రం ఉండలేను. పరదేశీలపట్ల సాధ్యమయ్యే గౌరవభావం, దూరప్రాంతాలను గూర్చి “ఎప్పుడో మీ దగ్గరికి వస్తానులే” అని అనిపించే న్యూనత డబ్బున్న వార్ని చూస్తే కలుగుతాయి నాలో. వారి జీవితం గురించి నాకేమీ తెలియదు. ఆ డబ్బుంతా ఏమవుతుందో? వారెళ్లా అనుభవిస్తారో? వారి దైనందిన జీవితం, చేష్టలు, మాటలు అనుక్షణమూ ఆశ్చర్యం కలగజేస్తూండడమే ఆకర్షణకి కారణం అనుకుంటాను. సాధారణంగా మన ఆధిక్యతని ప్రకటిస్తే హర్షించే వ్యక్తులే మనకి సన్నిహితులవుతారు. కాని ఆ స్నేహం, సాంగత్యం ఎల్లప్పుడూ ఆనందాన్నివ్వదు. అది లోయలో నడవడం లాంటిది. నడవగా నడవగా ఒక పర్వతం దగ్గరికి చేరుకుంటాం. పైకి చూస్తే ఎత్తుగా శిఖరం కనిపిస్తుంది. మన అల్పత్వం అప్పుడు మనకు తెలిసొస్తుంది. స్వార్థం దిగజారిపోతుంది. నమ్రతతో చేతులు జోడిస్తాం. ధనికులతో గడిపిన క్షణాలు యిట్లాంటి అనుభవాన్ని కలగజేస్తాయి.

అందుచేత కాంతారావు రమ్మని వ్రాయగానే, గంతేసి బైలుదేరాను. దూరపు చుట్టరికం ఉన్నా అతనిని నేను బాగా ఎరగను. కులూ లోయలో నాకో నాలుగెకరాల భూమి ఉందనుకుంటే ఎంత తృప్తి, అతను చుట్టమని చెప్పుకున్నా అంతే తృప్తి. మా వాళ్ళందరిలోనూ అంత చిన్నతనంలో అంత పైకొచ్చినవారు మరొకరులేరు. చాలామంది సంస్కారం, చదువు, హోదా, ఆస్తులు, తెలివి మొదలైన వాటితో నిచ్చిన వేయించుకొని, ఒక్కొక్క మెట్టే ఎక్కుతూ పైకెడతారు. కాంతారావు అట్లాకాదు. వేటితో నిచ్చిన వేయించాడో మాకు తెలవదు. కింద నిలబడ్డాడు. ఆరేళ్ళ తర్వాత అమాంతం పైన కూర్చున్నాడు. ఎక్కిన నిచ్చిన తన్ని పారేశాడంటారు, గిట్టనివాళ్ళు. ఇందులోని నిజానిజాలు నాకు తెలవవు. ఒక వ్యాపార సంస్థకి అతను అధిపతి. దాని యజమానులు, పెట్టుబడిదారులు పాశ్చాత్యులు. రెండువేలదాకా జీతం. బంగళా, నౌకర్లు, పెద్దతోట, ఒక కారు, పిల్లలకి ఉచిత విద్యా వైద్య సౌకర్యాలు, ఏడాదికోసారి విమానంలో కుటుంబంతో సహా ఉచిత దేశయాత్ర. రెండు నెలల “బోనస్” - ఉద్యోగాలిచ్చే కమిటీకి సలహాదారుడు, నెలకిన్ని డబ్బాలు సిగరెట్లు, యిన్ని సీసాలు మద్య పానీయం పుచ్చుకునేందుకు లైసెన్సు; అంతటి ఉద్యోగం.

ఈ కథకోసం అతన్ని స్నేహితుడుగా చెప్పాలన్నా, అదో రకమైన స్నేహం. అతను ఏ బొంబాయో వెడుతుంటే ఏ ఫస్టుక్లాస్ లోనో పేపర్ చదువుతూ కూర్చుండగానో ఓ చిన్ని చూపు, కుశల ప్రశ్న - గార్డు విజిల్ - రైలు కదలడం, వాళ్ళ యింట్లో శుభకార్యం జరిగితే, ఒక ఆహ్వానపత్రం రావడం, నేను సమయానికి డబ్బుంటే శుభాకాంక్షలు పంపడం. అంతే, మా స్నేహం.

వారి సంస్థకి ఆయేడు పెద్ద లాభాలొచ్చాయట. ఏదో వినోదం జరుపుకుంటున్నారు. నాదో నాటిక ఆడడానికి అతని సలహాపై నిశ్చయించి నాకు వ్రాశారు. నా నాటికలు ఆడేవాళ్ళు ఎవ్వరూ లేరు. వీళ్ళు ఆడడానికి నిశ్చయించారంటే, వీరి అభిరుచి, సంస్కృతుల పట్ల శంకలు రాసాగినా, వాటిని దిగమింగేసి, నాటకం రేపనగా - యివాళ సాయంత్రానికి ఆ ఊరు చేరుకున్నాను. స్టేషన్ కి కాంతారావు రాలేదు కాని, కారు పంపించాడు. నన్ను, సామాను ఓ పెద్దగదిలో దింపారు; ఒక నౌకరు అన్నీ కనుక్కుంటున్నాడు. టిఫిన్, స్నానం, అలంకారం, అన్నీ అయ్యాయి. తోటలో పచార్లు చేస్తున్నాను.

“అయ్యగారు సాయంత్రం ఏడుగంటలకి వస్తారండి. మిమ్మల్ని యిక్కడే సిద్ధంగా ఉండమన్నారండి” అన్నాడు నౌకరు.

“అమ్మగారేరీ?”

“సిమ్లా వెళ్ళారండి”

సిమ్లా ఎందుకో! నేనెప్పుడైనా హిమాలయ పర్వత ప్రాంతానికి వెడతానా? ఆ మంచుకొండలు, ఆ విశాలమైన ఒంపుల బయళ్ళు, ఆప్యాయతకి కరిగి యువక హృదయంలా సూర్యరశ్మికి విడిసిన పుష్పాలు, జారిన సెలయేళ్ళు, వృద్ధుని ఒంటి పన్నులా, తీగని పట్టుకున్న ద్రాక్షగుత్తులు - పుస్తకాల్లో, సినిమాల్లో చూసిన హిమాలయ పర్వత దృశ్యాలను వెనకటిజన్మలో జ్ఞాపకాలలా స్మరించుకుంటూ ఉండగా ఏడైంది. దూరంగా కారాగిన చప్పుడైంది. అయ్యగారొచ్చారంటూ ఇద్దరు నౌకర్లు, తోటమాలి హడావుడిగా నడుస్తున్నారు. కాంతారా వొచ్చాడు. రెండు మూడు కుర్చీలు చెట్ల మధ్య వేశారు. ఓ బల్లమీద కూల్ డ్రింక్స్ పెట్టారు.

“ట్రైన్ యివాళ టైమ్ కొచ్చినట్లుండే? ఇక్కడ బాగుందా, స్నానం, టిఫిన్?”

“ఓ చాలా బాగుంది”

“షవర్ బాత్ చేశావా?”

“అదేదో అట్లాంటిదే అనుకున్నాను. అదీ యిదీ తిప్పి చూశాను. నీళ్లు మాత్రం రాలేదు” అన్నాను.

“కొత్త మోడల్ ది. మొన్ననే బిగించారు. హాండిల్ పైకి తీసి, హుక్ లో బిగించాలి. అయినా నువ్వు కవివి. నీ కేవన్నా అర్థంవుతాయా?” అంటూ కాంతారావు నవ్వుడం సాగించాడు.

సంఘంలో పైకొచ్చిన ప్రతి వ్యక్తి వీలు చిక్కినప్పుడల్లా కవులమీద ఛలోక్తులు విసరడం కొత్త కాదు. అయినా నేను కవిని గాను. ఏ రచన చేసినా సరే ఆ వ్యక్తిని “కవీశ్వరుడు”గా వ్యవహరించే సంప్రదాయం ఇంకా పోలేదు కాబోలునని లోపల అనుకున్నాను.

“ఆమె సిమ్లా వెళ్ళారట” అన్నాను.

“మా డైరెక్టర్ ఓ దొరలే. ఆయన భార్య పుట్టినరోజు సిమ్లాలో జరుపుకుంటూందిట. నా కెల్లానూ తీరదు గనక ఆమె, అబ్బాయి వెళ్ళారు. స్త్రీల పుట్టినరోజు పార్టీలకి మొగాళ్ళు వెళ్ళకూడదు. వారి పుట్టినరోజు జ్ఞాపకం ఉంచుకుని వయస్సుని మాత్రం మర్చిపోవాలి. ఇది మొగాడికి సాధ్యం కాదేమో” అన్నాడు కాంతారావు. ఇద్దరం నవ్వుకున్నాం.

“రిహార్సల్స్ సాగుతున్నాయా?” అని అడిగాను.

“ఏం రిహార్సల్స్?”

“అదే, రేపటి నాటకం తాలూకు...”

“ఓ, అదా! నీ నాటకమా! రేపటి మాట కదా. చూద్దాంలే” అన్నాడు.

అంత పెద్ద అధికారిని రిహార్సల్స్ లాంటి స్వల్ప విషయం గూర్చి అడగడం పొరపాటని గ్రహించి, పెదవి కొరుక్కున్నాను అతను చూడకుండా.

“నువ్వొస్తున్నావని తెలిసి, కొందరు స్నేహితుల్ని పిలిచాను. చిన్న పార్టీలాంటిది జరుపుదాం. ఏం?”

“ఎవర్ని?”

“నువ్వెవర్ని ఎరగవేమో. దీనదయాళ్ అని మా సంస్థ వినోదాల కార్యదర్శి; డాక్టర్ హరికృష్ణ, ఇక్కడ డాక్టర్. అతనే సంక్షేమాధికారి కూడా; అతని భార్య “వసుధమయి” - అందరం ‘సుధా’ అంటాం; సూపరిండెంటు శ్రీనివాసులు; అతను రానని కబురంపాడు; మనం; అంతే. “సుధ”ని చూసి గాబరాపడకేం?” అని కొంటేగా చూసి నవ్వాడు.

“ఏం కథ?”

“నువ్వే చూస్తావుగా. విపరీతంగా తాగేస్తుంది. శృంగార చేష్టలు సాగిస్తుంది. అన్నట్లు నువ్వు కవివిగా, కాస్తంత రుచి చూస్తావుగా, శృంగార చేష్టల్ని కాదు సుమా!” అన్నాడు. రచయితకి అన్ని రకాల అనుభవాలు కావాలి. ఈ అవకాశం పోగొట్టుకోవాలని లేదు. ఇట్లా వదిలేసుకున్న అవకాశాలను స్మరించుకుని తరువాత వశ్యాత్పాపపడటం జరుగుతుందని నాకు అనుభవమే.

కాంతారావుకేసి పరీక్షగా చూశాను. వెంటనే అతనిలో కనబడేది ఎత్తైన విగ్రహం. ఎత్తైనవారేగాని చెప్పుకోదగ్గ వ్యక్తులుగా చూడరు పాశ్చాత్యులు. అసలది చూసే ఈ ఉద్యోగం ఇచ్చారేమోకూడా! పొట్టి నిక్కరు, సాక్సు, కాన్వాస్ జోళ్ళు, బెల్లు, మణికట్టంతా ఆక్రమించిన రిస్తువాచి, చదరంగా మెలికలు తిరిగిన కండలు కనిపించే-బుజాలు, మెడ, వంకీలు తిరిగి పైకిదువ్విన పల్చటి క్రాఫ్, కళ్ళకింద కోణంగా తేలిన చెంప ఎముకమీద బిగిసిన చర్మం, క్రమం తప్పిన ఒకటి రెండు మినహా - వరుసగా స్ఫుటంగా వున్న పళ్ళు, విరగబడి నవ్వినప్పుడు చిగుళ్ళు ఎర్రగా కనిపించి, సంధ్యాసమయంలో మేఘాల చివర అలుముకున్న ఎరుపులా - ఈ కథ కాంతారావును గూర్చి కాదు గనుక, నే నతన్ని వర్ణించను.

స్నానంచేసి వస్తానని లోపలికెళ్ళాడు. నేను లేచి మొక్కల మధ్య పచార్లు చేస్తున్నాను. స్వేచ్ఛగా ప్రకృతిలో వాటంతట అవి పెరిగిన చెట్లని, మొక్కలని చూసి ఆనందించినట్లుగా, మనిషి సృష్టించిన తోటని చూసి ఆనందించలేను.

మనిషి వేసిన తోటలో క్రమం, వో వరుస, వైవిధ్యం వుంటాయి. నిజమే, తాత్కాలికమైన ఆహ్లాదాన్ని కలుగజేస్తాయి ఈ తోటలు. ఇంద్రియాల వత్తిడిపై వాటి అరాజకమైన చీకటినీడల శక్తితో విప్లవంచేసి, ఓడించి, పవ్వళింపజేసి, నిశ్చలమైన వైరాగ్యాన్ని ఇవ్వవేమో, మనిషి వేసినతోటలు! నే స్వంతంగా వేసుకున్న తోట అంతటి ఆనందాన్ని కలుగ చేస్తుందేమో నా కింకా అనుభవంలేదు.

గేటు చప్పుడైంది. చప్పుడుచేస్తూ ఇద్దరువ్యక్తులు నా ముందుగా నడిచి, వరండాలో కుర్చీలమీద చతికిల పడ్డారు. ఒకాయన ఎత్తుగా సన్నంగావున్నాడు. మరో ఆయన పొట్టిగా, లావుగా వున్నాడు. లావాటాయన మాటలు లేని పాట బిగ్గరగా పాడటం సాగించాడు. నాకేసిచూసి నిల్చిపోయాడు.

“మీరేనా వచ్చింది మధ్యాహ్నం?”

“అవునండీ”

“కాంతంగా రొచ్చి చాలాసేపై వుండాలి. లోపలేం చేస్తున్నాడు? భార్య వూళ్ళో లేదుగా” అని నవ్వుతున్నాడు.

“స్నానం చేస్తున్నాడు” అన్నాను.

“పరిచయం చేసుకుందాం పట్టండి, స్పృహలో వున్నప్పుడే. ఈయన దీనదయాళ్, మా క్లబ్ సెక్రటరీ. నేనేమో డాక్టర్ హరికృష్ణ హరేకృష్ణ కృష్ణహరే అనే ప్రార్థననుంది చూశారూ! అది - అంటే పేషంట్లు ఆ విధంగా తమవద్దనుండి వెళ్ళిపోముని ప్రార్థిస్తూంటారన్నమాట!”

దీపం వెలుగులో ఆయన్ని పరిశీలించాను. ఎర్రగా, కందగడ్డలా వున్నాడు. నెత్తిన వెండ్రుకలు అక్కడక్కడ వుండికూడా, ఏమీ లేనట్లుగా, చదునుగా వుంది బుర్ర. కళ్ళకింద అర్ధచంద్రాకారంలో ముడతలు, గడ్డంకింద సృష్టికి ప్రతిసృష్టిలా మరోగడ్డం, శరీరంలో కండలు పట్టుజారి, స్వేచ్ఛగా వింతవింత ఆకృతులలో దిగజారి ఏ భాగం ఎక్కడ ప్రారంభమై, ఎక్కడ అంతం అవుతుందో తెలీకుండా, సరీలిస్ట్ చిత్రంలా తయారైంది ఆయన శరీరం.

సెక్రటరీని, నాటకం రిహార్సల్సు గురించి అడుగుదామని గొంతు సవరించుకుని వాక్యనిర్మాణం చేస్తుండగా కాంతారా వచ్చాడు.

నౌకర్లు కుర్చీలూ, బల్లలూ తోట మధ్యగా అమర్చారు. ఆ ముగ్గురూ ఏవో పాడుకుంటూ, మాట్లాడుతూ, నవ్వుకుంటూ, కుర్చీలదగ్గర కొచ్చారు. నన్ను రమ్మన్నారు.

“ఈయనదే రేపటి నాటకం” అని కాంతారావు నన్ను పరిచయం చేశాడు.

“చాలా బాగుందండీ”

“మీరు చదివారా?”

అదికాదు, మిమ్మల్ని కలుసుకోవడం అన్నాడు హరికృష్ణ.

“చదవడం ఎందుకు? రేపు చూస్తున్నాంగా. అన్నట్లు, రేపురాత్రి కార్యక్రమం ఏమిటి దయాళ్?”

“చూడాలి. సాయంత్రం ఫోటో, పార్టీ. ఆ తర్వాత లాజరస్ గారి ఉపన్యాసం. తరువాతది మన అప్పటిపరిస్థితినిబట్టి వుంటుంది, కుర్చీల్లో కూర్చునే చైతన్యం వుంటే.” హరికృష్ణ సంగీతంలో వాక్యం పూర్తవలేదు. నౌకర్లు గబగబ గ్లాసులు, ప్లేట్లు బల్లమీద అమరుస్తున్నారు. నేనీలోగా గొంతు సవరించుకొని నాటకం ఎంతవరకూ తయారైందో అడగాలని నిశ్చయించుకున్నా.

“అవుతే మీరు కవులన్నమాట! మాకు ఈ కవిత్వాలతో కుదరదండీ. మన వృత్తేమిటి బ్రదర్! డాక్టర్ గా పిల్లల్ని పుట్టించడం - కాంతారావు పనివాళ్ళని పెంచడం - చివరలో నేనే వారిని చంపెయ్యడం, ఈలోగా ఆ పనికాస్తా మా సుధానైటింగేల్ చెయ్యకుండా విడిచిపెడితే! హో, హో, ఆహో” అని మొదలుపెట్టిన నవ్వుని పాటలో దించేశాడు. నౌకరు గ్లాసుల్లో ఐస్ వుంచి, సోడాలుకొట్టి పోశాడు. రెండు పెద్ద సీసాలు రిఫ్రీజిరేటర్ లోంచి తీశాడు. కాంతారావు మూతలుతీసి ద్రావకం గ్లాసుల్లో సర్పాడు. నాచేతుల్లో ఓ గ్లాసు పెట్టాడు.

నాకు భయమేసింది. దగ్గరదగ్గరగా అడుగెత్తుగ్లాసు నాకు కొత్త. ఏమవుతుందో! ముందు వాళ్ళకేమౌతుందో చూసి తరువాత ఉపక్రమిద్దామను కుని తటపటాయిస్తున్నాను.

“మీ కలవాటు లేదా?” అన్నాడు దీనదయాళ్.

“మా వాడికి కొత్త”

“అది ఒట్టిమాట. ప్రతివ్యక్తి త్రాగుడు అలవాటుతోనే పుడతాడు. ఆముదం, పాలతో ప్రారంభం. సృష్టికర్త గొప్ప త్రాగుమోతు. లీల, కేళి, విహారం, తాండవం. ఏదో పద్యంకూడా వుంది - నాకురాదు కాని, ఇవన్నీ త్రాగుడు లేని వారికి సాధ్యంకావు. దేవతలు సురాపానం, అమరులు సోమపానం, దైత్యులుమాటకి అర్థం తెలీదనుకోండి. ఏదో అనేశాను - రమ్. ప్రతివాడూ ఓ దానికోసం పుట్టాడు. దీనదయాళ్ని చూడండి; విస్మీవాలా; నా బ్రతుక్కింత బ్రాందీచాలును; కాంతారావు జిన్ తప్ప మరోటి ముట్టడు. ముఖ్యంగా ఆదివారం నర్సు సుధానైటింగేలుకోసం షాంపేన్ కనుక్కున్నారు పాశ్చాత్యులు. కాని, ఆమె దాన్ని ముట్టదు.” ఆ ముగ్గురూ గ్లాసులు తగుల్చుకొని, నా గ్లాసుకి తగిల్చి పుచ్చుకున్నారు.

“ఊ - కానీ” అన్నాడు కాంతారావు.

“కాసేపుండి” అన్నాను.

“దానికో ముహూర్తం కూడానా?”

“పోనీ కాసేపాగండి. మా ఆవిడ వస్తూ వుంటుంది. ఆవిడకి తోడుందురుగాని” అన్నాడు హరికృష్ణ.

“ఆమె యింకా రాలేదేం?”

“డ్రెస్ చేసుకోవద్దూ! డ్రెస్ వుండడంవల్ల కవులు కనుక మీకు తెలుస్తుంది. కొన్ని లాభాలున్నాయి. నగ్నంగా వుంటే ఎంత బాగుంటారో వూహించుకోవచ్చు. అందులో ఆనందం లేదంటారా?” అన్నాడు డాక్టర్.

ఉంది కళలలో బాగా కనబడుతుంది. ఆధునిక శిల్పంలో “టార్స్” ప్రధానమైంది. శిల్పానికి తలుండదు - కాళ్ళుండవు. చిత్రలేఖనంలో సగంజారిన పమిట, సాహిత్యంలో వర్ణించక విడిపెట్టిన కొంటిచేష్ట - యివి రసానుభూతికి ఆయువుపట్లు - నగ్న సత్యం అన్నారు. సభ్యత అనే ఓ తెర వుంటుంది. కళలో కూడా ఆ తెరని పూర్తిగా తొలగించడానికి వీలేదు అన్నాను.

చెప్పడానికి ధైర్యం చాలక తొక్కిపెట్టేసిన వుద్రేకాల తీవ్రత యీ అవకాశం చిక్కించుకుని నా చేత యీ వుపన్యాసం చెప్పించి వుంటుంది. లేకపోతే నేనెందుకు అంత తీవ్రంగా చెప్పడం? - దానికి అర్థం వుందా? అర్థం తగ్గినకొద్దీ, వుద్రేకం హెచ్చుతూంటుంది కాబోలు. డాక్టరు నే చెప్పింది చాలా బాగుందన్నాడు. తనకి బోధపడలేదు గనుక అందులో ఏదో నిజం ఉండాలన్నాడు కాంతారావు. ‘ఆదర్శం కోసం దేన్నైనా త్యాగం చెయ్యడానికి సిద్ధపడతాం, ఎటొచ్చీ ఆ ఆదర్శం స్పష్టంగా వుండకూడదని ఎవరో అన్నారన్నాడు దీనదయాళ్. నా గ్లాసులో ఐస్ కరిగింది. వొక్క గుటకేశాను. అంతా నాకేసి చూశారు. అంతా నిశ్శబ్దంగా వుంది. చక్కలి గింతలు పెట్టి కదిపినట్లుగా, నిశ్శబ్దంలోంచి తన్నుకులాడి బయటపడింది, వో స్త్రీ కంఠంలోంచి నవ్వు. ఆ నవ్వు వెనక వూగిసలాడుతూ సుధామయి.

“మాటా పలుకూ లేకుండా యింత నిశ్శబ్దంగా వున్నారేం - డాక్టరు గారు ఛలోక్తులాడి నవ్వించాలని...”

నావంక చూసి ఆగింది. కాంతారావు నన్ను ఫలానా అని పరిచయం చేశాడు. “గ్రంథకర్త గారా! ఈ తరం వాళ్ళనే కాకుండా ముందుతరాల వాళ్ళని కూడా విసిగించేవాడు గ్రంథకర్త - అని ఎవరో అన్నారు” అంది.

“అప్పుడప్పుడు ఏకాంకికలు వ్రాస్తూ”

నా వాక్యం పూర్తవకుండానే ఆవిడ మొదలెట్టింది.

“ఏకాంకిక అంటే ఒకసారి తెరలేచి చివరలో తెరపడుతుంది. అంతేనా?”

ఏకాంకిక స్వరూపం గూర్చి నాకున్న అభిప్రాయాలు చెప్పడానికి వాక్యాలు నిర్మాణం చేసుకుంటున్నాను. మళ్ళా ఆవిడే అంది.

“మీకు పిల్లలున్నారా?”

“అదేం ప్రశ్న? ముందు వివాహమైందేమో కనుక్కోకుండా?” అన్నాడు హరికృష్ణ.

“పెండ్లికాకపోతే పిల్లలు పుట్టరా ఏం?” అన్నదామె.

“పెండ్లయితేనే పుట్టడం లేదే ఈ రోజుల్లో?” అన్నాడు భర్త.

“అందుకనే మీతో బైటకి రానంటాను” అని లేచి తోటలోకి నడిచింది.

“కోపం వచ్చేసింది భాయీ - అలక తీర్చడం మీ వొంతు” అన్నాడు భర్త. కాంతారావు నన్ను లేవదీశాడు. ఇద్దరం తోటలోకి వెళ్ళాం. కాంతారావు ఆమెని బ్రతిమిలాడాడు, లోపలికి రమ్మని. మొక్కల్లోంచి వింత పరిమళం, నీళ్ళకి తడిసిన మట్టి వాసనతో కలసి ఆవరించింది. నక్షత్రాలు స్ఫుటంగా మెరుస్తున్నాయి. పరిమళం వాటివద్ద నుండి వస్తున్నట్లు. బురద నీళ్ళలో మసకగా మెదిలిన చంద్రబింబం నీడలో ఆమె ముఖం వెలవెల పోయింది. నీళ్ళు నిశ్చలంగా వున్నాయి. చంద్రబింబం నీడ కదలడం లేదు.

“గ్లాస్ లో ఐస్ వేడెక్కుతుంది. లోపలికి రండి” అన్నాడు కాంతారావు.

హరికృష్ణ కూడా వచ్చాడు. ఆమె నడుంచుట్టూ చేతులు బిగించి పైకి లేవదీసి లోపలికి తీసుకొస్తున్నాడు. కాంతారావుని కూడా ఒక చెయ్యి వెయ్యమన్నాడు. ఇద్దరూ వరండాలోకి చేరేశారు.

“ఇంటి దగ్గర ఒక డోసు అయిందా?” అన్నాడు డాక్టరు హరికృష్ణ.

“చూడు కాంతారావు - ఆ మాధవమ్మ కొడుకు చావు బ్రతుకు మీదున్నాడు. వాడి విషయం కనుక్కోకుండా, యిల్లా వచ్చేస్తే వాడేం గాను? నే వెళ్లి డాక్టర్ వెంకటరెడ్డిని తీసుకొచ్చి యిలా వచ్చాను. “భర్తకి కోపం వచ్చింది. ఆ కాలనీ డాక్టర్ సంక్షేమాధికారి తనుండగా, బైట డాక్టర్ని తీసుకొచ్చే అధికారం తనకేముంది?”

ఈ అక్రమానికి చర్య తీసుకోమన్నాడు కాంతారావుని.

“పిల్లల విషయం ప్రతి సంభాషణలోనూ దించడం దేనికి? ఆయన పెండ్లి సంగతి నీ కెందుకు? అది మర్యాదా?” అని హరికృష్ణ నా వైపు చూపాడు.

“ఫరవాలేదు. దానికేం లెండి - అందులో తప్పేముంది?” అన్నాడు ఏదో సర్దుబాటు చేస్తూ.

“ఎందు కడిగానంటే, పిల్లలు గలవాళ్ళు నాటకాలు వ్రాస్తారు. లేనివాళ్ళు నాటకాలాడతారు. మనం చేస్తున్నదే అది - నాటకాలాడడం. మీ గ్లాసింకా అల్లాగే వుందేం-” అన్నదామె నాకేసి చూసి.

“నీతోపాటు పుచ్చుకుందామని” అన్నాడు కాంతారావు.

“ఎంతమంచి గ్రంథకర్తండీ మీరు! అవుతే ప్రారంభించండి” అనీ ఆమె త్రాగడం మొదలెట్టింది. నేనూ, అటూ యిటూ చూసి, ఒక్క గుక్కలో గ్లాసులోదంతా పుచ్చేసుకున్నాను. ఆ ముగ్గురూ ఆశ్చర్యపడ్డారు. అల్లా పుచ్చుకోకూడదన్నారు. “నాకు తెలియదు. క్షమించండి” అన్నాను.

“కొందరికి అట్లా పుచ్చుకుంటేగాని, పుచ్చుకున్నట్లు వుండదు.” అంటూ సుధామయి గ్లాసులోదంతా తాగేసింది.

హరికృష్ణ నివ్వెర బొయ్యాడు. ఆమె చేతుల్లో నుండి గ్లాసు తీసేసాడు. భర్త ముందున్న గ్లాసులో సగం కూడా వక్క గుక్కలో త్రాగేసింది.

“ఎల్లావుంది?” అనడిగాడు కాంతారావు.

“వగరుగా వుంది, నాకేమీ రుచిగా లేదు. ఇందులో మజా ఏమిటో తెలియడం లేదు” అన్నాను.

మరోసారి గ్లాసు నింపాడు.

దీనదయాళ్ - “ఆయనకి కొత్త, అల్లా పొయ్యెద్దు” అన్నాడు తను పోసుకుంటూ.

“ఇదొద్దు - ఇంకేదేనా తియ్యటిది ఇవ్వండి” అన్నాను.

“ఓ వైన్స్ కావాలన్నమాట. ఆస్ట్రేలియన్ “ఏమో” వైన్ బాగుంటుంది” అంటూ కాంతారావు తెల్లపెట్టిలోంచి వైన్ బుడ్డి తీసి, చిన్నగ్లాసులో కొద్దిగా పోశాడు.

“మీ కీ వైన్ ఎక్కడిదీ?”

“మొన్న జాక్సన్ దొర పార్టీకి తెచ్చాడు.”

సుధామయి, నా గ్లాసు తీసుకుని త్రాగేసింది. ముగ్గురూ నవ్వుడము సాగించారు. కాంతారావు ఓ లెక్కరిచ్చాడు. నాలుగైదు రకాలు ఒకేసారి పుచ్చుకోకూడ దన్నాడు. మెల్లి మెల్లిగా త్రాగాలన్నాడు. నౌకరు ఆమ్లెట్లు, రొట్టెలు తెచ్చాడు. ఈ పూటకి చాలు నన్నాను అది ఎటికెట్ కాదన్నారు. మళ్ళా నా గ్లాసులో కొద్దిగా వైన్ పోశారు. కాస్తంత పంచదార వెయ్యమన్నాను. గొల్లుమని నవ్వారు. దీనదయాళ్ తూలి కుర్చీ మీదనుంచి పడిపోయాడు. అతన్ని సుధామయి, డాక్టర్ కలిసి లేవదీశారు.

“నాలుగైదు రకాలు త్రాగడం గూర్చి ఓ కథ చెప్పనా? ఈయన లాగే ఒకాయన ఒక రోజున జిన్లో సోడా కలిపి తీసుకున్నాడు. మత్తు చేసింది. మర్నాడు, విస్కీలో సోడా కలిపి తీసుకున్నాడు. మరీ మత్తు చేసింది. ఆ తరువాత మరో రోజున బ్రాందీలో సోడాకలిపి త్రాగాడు. మత్తెక్కింది. రమ్లో సోడా కలిపి తీసుకున్నాడు. మళ్ళా మైకం కమ్మేసింది. ఆఖరికి ఓ నిర్ణయాని కొచ్చాడు - మత్తుకి కారణం సోడా అని”

అందరూ నవ్వుడం సాగించారు. సుధామయి పళ్ళు ఎంతో అందంగా వుంటాయనీ, అందుకనే ఆమె అస్తమానూ నవ్వుతూ వుంటుందని అప్పుడు తెలుసుకున్నాను. వారు కబుర్లు చెప్పుకుంటున్నారు. దీనదయాళ్ కొడుకుని ఇంగ్లడు పంపుదామా, అమెరికా పంపుదామా? కాంతారావు కూతురికి నృత్యం ఎక్కడ, ఎవరి దగ్గర చెప్పించాలి? వచ్చేనెల కంపెనీ మీటింగు అస్సామ్లో జరుగుతుందిట. ఏర్ కండిషన్లు కోచ్లోనా, విమానంలోనా ప్రయాణం? దీనదయాళ్కి రెండు వేలు చేబదులు కావాలి, ఎవరిస్తారు? కాంతారావుకు నాలుగువేలు కావాలి, ఎవరిస్తారు? హరికృష్ణ మొన్ననే రాఘవన్కి రెండు వేలు ఇచ్చాడు తన దగ్గరేలేదు. మరి సుధా ఏమన్నా విడిగా దాచినదాంట్లో సర్దగలదేమో, స్పృహలో వున్నప్పుడే అడిగి తెలుసుకోడం మంచిదన్నాడు.

నేను వారి జీవిత విధానాన్నీ, మనస్తత్వాలనీ పరిశీలిస్తూన్న దాన్ని బట్టి శరీరంలో వచ్చిన మార్పులని వూహిస్తూ కూర్చున్నాను. దీనదయాళ్ తప్ప వారంతా నడివయస్కులు. సుధ వయస్సు ముప్పై అయిదు లోపు. దగ్గరగా పరిశీలించడానికి అలవాటుపడితే గాని ఆమె చక్కదనంలో ప్రత్యేకత అర్థం కాదు. అంత ఎరుపు కాదు. చామనభాయకంటే మరొక్క చాయ. కోల మొహం, చిన్న ముక్కు, స్వేచ్ఛగా నవ్వేయడానికి అలవాటుపడ్డ నోరు, గడ్డం కింద చిన్ని నొక్కు, పటుత్వం సన్నగిల్లని శరీరం, నడుం, రొమ్ములు,

పిరుదులు వేటికవి తీర్చిదిద్దినట్లు చీరని పాయలుగా చీల్చి, పడవలసిన చోటనే మడతలు పడుతూ, చిత్రకారుడికీ నగ్న ప్రతిమల శిల్పికి కూడా తృప్తినిచ్చే ఆకృతి ఆమెది! ఆకుపచ్చ రంగు షిషాన్ చీరలోంచి నల్లబోర్డర్ గల జాకెట్ గుండ్రంగా మెడచుట్టూ బరువుగా సూర్యకిరణాల నెక్లెసు, “స్వస్తికాలో” డైమండ్ అమర్చిన దుద్దులూ, పాపిటలో కుంకుమ అదీ ఆమె విగ్రహము తీరు. చూడగానే చటుక్కున కనబడే ప్రత్యేకత ఆమె జుట్టు - పొడుగాటి ఎత్తైన తలకట్టు, జడ అందులోంచి మొహం చిన్నదిగా కనబడుతుంది. అంతా వుంగరాలు తిరిగి మెడ దగ్గర, చెంపల మీద, పాపిటముందూ పొదల్లే అలుముకున్న వెంట్రుకలు. పాపిట రెండు వెంపులా నూనె వేసినట్లు ముందు వెంట్రుకల నీడలు నుదుటి మీద కదులుతూ, చూపుని తమవైపు తిప్పుకుని నిలిపి వేస్తాయి. ఆ నుదుటిమీదే కుడికన్ను బొమ్మపైన అరంగుళం గాయం మచ్చ.

“మీకు చిన్నప్పుడు దెబ్బ తగిలిందా?” అని అడిగాను, నా ఆలోచనలని పైకి తెలియబరుస్తూ.

వారి సంభాషణ నిలిచిపోయింది.

“చెప్పు” అన్నాడు హరికృష్ణ.

“మీరే చెప్పండి” అన్నదామె.

“నేను చెబుతాపట్టండి” అన్నాడు కాంతారావు. ఇల్లా చెప్పాడు.

“నిరుడు కాబోలు - నెల చివర ఏదో సమ్మె జరిగింది. కంపెనీలో జీతాలు ఆలస్యమన్నారు. సరుకు సమయానికి రావడం లేదు. ఆ రాత్రి సీసాల సరుకు కావలసి వచ్చింది. ఎవడో ఏజంటు వచ్చాడు. డబ్బిస్తే కాని, క్రెడిట్ యివ్వనన్నాడు. డబ్బు లేదు సుధని అడిగాం. తన స్వంతం కానీ కూడా లేదంది. ఆరాతీయగా, స్త్రీల సంక్షేమ శాఖ తాలూకు కంపెనీ ఫండు కొంత వున్నట్లు తేలింది. మళ్ళా యిచ్చి వేస్తాం యిమ్మన్నాం. ఇవ్వనంది. వెదికి తాళములు తీశాం. అటకా యించింది. ప్రజల సొమ్ము తీయడానికి వీల్లేదంది. హరికృష్ణకి ఒళ్ళు మండింది. బలవంతంగా పెట్టె తియ్యబొయ్యాడు. వారించింది. ఇద్దరూ పెనుగులాడారు. అతన్ని తోసింది. వెళ్ళి కిటికీమీద పడ్డాడు. మరీ కోపం వచ్చేసింది. ఆమెని ఒక్క తోపుతోశాడు. వెళ్ళి మంచంకోడు మీద పడింది. అదీ, ఆ దెబ్బ.”

నేనాశ్చర్యపడ్డాను. ఆమెపట్ల గౌరవభావం ప్రబలింది. కుతూహలం కూడా పెరిగింది.

“నే నేదో ఘనకార్యం చేశాననుకోడం లేదు. ఎవరు తాగి తందనా లాడినా నాకభ్యంతరంలేదు. ప్రతివాడు తనకు నచ్చిన విధంగా సంతోషించాలి. ఏ కాలక్షేపమూ లేని యిక్కడ యీ, వుద్యోగాల్లో డబ్బుకి దొరికే ఆనందం, త్రాగుడూ నాకూ యిష్టమే. అలవాటు చేశారు... తప్పదు. కాని దానికోసం ప్రజలసొమ్ము ఖర్చుపెడదామంటే నే నొప్పుకోను - అప్పుడూ యిప్పుడూ కూడా. ఆ బుడ్డి యిల్లాతే” అని ఆమె తన గ్లాసులో సీసా వంచుకుని మెల్లగా చప్పరిస్తోంది. వారు నలుగురూ తింటూ త్రాగుతూ కబుర్లు చెప్పుకుంటూ కాలం గడిపేశారు. తొమ్మిది దాటుతోంది.

“ఇంతకీ మీ నాటకం దేన్ని గురించి?” అని అడిగాడు దీనదయాళ్.

“మీరు చూశ్శేదా?”

“ఏదీ - యింకా - రేపు చూద్దాం.”

“చదవలేదా?”

“మాకెక్కడ తీరుతుందండి - చదివినా అర్థంకూడా కాదు. స్త్రీ పాత్రలున్నయ్యా...?”

“స్త్రీలు, పురుషులు లేకుండా నాటకమే లేదుగా” అన్నాను.

“బృందకి వో వేషం యివ్వలేకపోయారా?” అన్నాడు కాంతారావ్.

“ఏదో ఏర్పాట్లు చేసే వుంటారు” అన్నాడు దీనదయాళ్.

“మీ నాటకం గురించి చెప్పండి” అన్నది సుధ.

గొంతు సవరించుకొని మొదలెట్టాను.

“అసలు ప్రేమించడం, ప్రేమించడం అనే అనుభవాన్ని ప్రేమించడం - యీ రెంటికీ వున్న తేడా చూపాలని యీ నాటికలో వొక యత్నం జరిగింది.”

సుధా, భర్త ఒకరికేసి ఒకరు చూసుకున్నారు. ఆ నవ్వులో భవిష్యత్తు వున్నట్లు స్ఫురించింది. హరికృష్ణ సంగీతం ప్రారంభించాడు. దీనదయాళ్ పై స్థాయిలో అతనితో కలిసి పాడేయత్నం చేస్తున్నాడు. కాంతారావ్ కూడా, అదోలా అయి, పరధ్యాన్నంలో వున్నట్లుంది.

“కథ చెప్పు చంపక” అన్నాడు.

మాటలు బరువుగా రాసాగాయి.

స్పష్టత సన్నగిల్లింది. నేను తటపటాయించాను. మొదలెట్టి చూద్దాం అని ఉపక్రమించాను.

“ఒకామెవుంది. ఆమె భర్త వున్నాడు. భర్తంటూ లేకపోతే, మన ప్రియురాండ్రని పోషించేదెవరు...?”

ఒక్కసారిగా సుధ నవ్వింది. పొడుగ్గా, సంగీతం పాడినట్లుగా, అతిశయోక్తిగా నవ్వింది. ఆమెను చూసి హరికృష్ణ నవ్వుడం, దీనదయాళ్ కూడా నవ్వుతున్నాడు. ఓ క్షణం నిదానించి, మోటారు సైకిల్ టైర్ బ్రద్దలైనట్లు, కుంటి భోషాణం ఎత్తునుండి పడినట్లు, కాంతారావు నవ్వాడు.

నా కర్తవ్యంకాలేదు. అసహాయత కోపంలోకి మారింది. అరసికుని ముందు పాండిత్య ప్రకర్షనంటేయిదే కాబోలుననుకున్నాను. ఆ గ్లాసులన్నీ పగలగొట్టాలనీ, వాళ్ళ మొహాన పళ్ళాలు విసిరెయ్యాలనీ, సుధ మెడలో సూర్యకిరణాల నెక్లెస్ బలాత్కారంగా వూడదీసి, గిరవాలెట్టాలనీ, ఏవేవో సినిమాలో ‘విలన్’ చేసే భీభత్సమైన చేష్టలను ప్రేరేపించే ఆలోచనలోచ్చాయి. ఆ నవ్వు నిలిపి, వూపిరి బాగా పీల్చి, కన్ను మెదిపి, మళ్ళా మరోస్థాయిలో నవ్వు సాగించింది. ఆ నలుగురూ కన్ను మెదపడం, ఓ ఆటగా ప్రారంభించారు. నాకేసి చూస్తూ కన్ను మెదపడం మొదలెట్టారు. ఆ దృశ్యానికి నా కోపం జాలిగా మారింది. వారి శరీరాలు యంత్రాలు. వాటిపై వారికి స్వాధీనంలేదు. కోపానికి చలించే చైతన్యం వారిలో లేందే కోపగించి ప్రయోజనం? తుఫానుకి సముద్రంలో కెరటం గిలగిల తన్నుకుంటుంది. దానిలోతు దానికేం తెలుసు? నా వుపమానాలెవరిక్కావాలి? వారిముందు నే నెవర్ని? అసలు అందరం ఎవరం? ఆ క్షణంలో అందరం ఒక్కటిగా ఐక్యతపోంది, సృష్టిలో “వునికి”కి నిదర్శనంగా తయారవకూడదా? ‘అహం’లోంచి బయటికిగెంతి, నగ్నంగా ఆ నవ్వులో కలిసిపోగూడదూ? అ ప్రయత్నంగా నేనూ ఒక్కసారి నవ్వేశాను. నన్ను చూసి వారందరూ మిగిలిన ఓపికతో జలవిద్యుత్ లాంటి కన్నీటిని మొహం అంతా వ్యాపింపచేసి, మరొక్క కడసారి లయతో శరీరాలు పగలకుండా చేతలతో అదిమిపట్టి, సుదీర్ఘమైన నవ్వుని సృష్టించి, ఆనందవాహినిలో కలిసి అందరం ఒకటైపోయినాము.

ఇంక తరువాత జరిగినవాటిని గురించి చెప్పను. త్రాగి మైమరచిన వ్యక్తులను జీవితంలో హర్షించను; అట్లాంటి వారిని చిత్రించే కథలన్నా, నాటికలన్నా, నవలలన్నా, సినిమాలన్నా నాకు తలనొప్పి. ఆ పాత్రలు ఎంత గొప్పగా సహజంగా చిత్రితమైనా నాకు వాటియెడ ఆకర్షణ, సానుభూతీ కనబడవు. ఒకప్పుడు వెనకటితరంలో అట్టివారిని చిత్రించి, సంస్కారం తీసుకొచ్చి, ప్రయోజనం సాధించే అవసరం వుండేదేమో, వాటికి ఆనాడు చలామణీ ఉండేదేమో నాకు తెలీదు. అప్పుడూ, ఇప్పుడూ, ఎప్పుడూ కూడా అది కళాసృష్టికి అనువైన వస్తువు కాదనుకుంటాను. నైతిక విలువల సూక్ష్మమైన పరీక్షలో అందం వుంది. ఆ పరీక్షకి ఏదో ఒక జీవిత విధానం అందరికి అంగీకారమై స్థిరపడినది - అవసరం. మైమరచిన వ్యక్తులు యీ పరీక్షకు అతీతులు. అందుకనే వారిని చూసి జీవితంలో జాలిపడినా కళలో వారిపట్ల కలిగేది రోత.

సుధని, ఆమె భర్తని ఓ కార్లో, దీనదయాళ్ని మరో కార్లో సాయంపట్టి చేరేశాం. తరువాత కాస్సేపటికి కాంతారావు నేను కలసి భోజనం చేశాము.

కాంతారావు గదిలోకి పోతూ “అందరూ సుధ ప్రియులే - వారిని పోషించే భార్యలున్నప్పుడే...” అని నవ్వుతూ నిష్క్రమించాడు.

ఆ రాత్రంతా ఐస్ముక్కలు నుదుటిమీద పెట్టుకొని పరున్నాను.

ఆ మర్నాడు ఉదయం తొమ్మిదింటికి కాంతారావు కనిపించాడు. రాత్రి బాగా నిద్రపట్టిందా అని అడిగాడు. నేను మైకం చెందనందుకు నన్నభినందించాడు. “అసలు నే పుచ్చుకున్నదేదీ, ఊరికే పుచ్చుకున్నట్లు నటించాను” అన్నాను.

“అందుకే నాటకాలు వ్రాస్తావు” అన్నాడు. సుధామయిని గురించి నా అభిప్రాయం అడిగాడు.

“నేనింకా ఏ అభిప్రాయమూ ఏర్పరచుకోలేదు. అసాధారణ వ్యక్తిగా మాత్రం కనిపించింది” అన్నాను.

‘వాళ్ళకి సంతానంలేదు. అదొక లోటు. అది మరిచిపోవడానికే యీ ప్రేమకోసం వేట - చిత్రం - మళ్ళా భర్తంబే ఎంతో ప్రేమ అతనికి అపచారం చెయ్యలేనంటుంది. కదిపావంటే అన్నీ చెప్పేస్తుంది. కబుర్లతో నిన్ను లోబరుచుకుంటుంది. అదే ఆమె ఆనందం.’

“అంత సుకువుగా ఆనందం సాధించగలగటం గొప్ప అదృష్టం. నిన్ను కూడా లోబరుచుకుందా?”

ఈ ప్రశ్నకి సమాధానం రాకముందే వాళ్ళ కార్యదర్శి కారులో వచ్చాడు. ముందు బైటకి వెళ్ళవల్సిన పనుందనీ, మరో గంటలో కార్యదర్శితో తన ఆఫీసు గదికి రావల్సిందనీ చెప్పి, అతను వెళ్ళిపోయాడు.

మరో జీప్లో “విక్రమ భట్” అనే మరో ఉద్యోగి అతనితో షికారుకి రమ్మన్నాడు. బైలుదేరుతుండగా డాక్టర్ హరికృష్ణ కారొచ్చింది. వాళ్ళ నౌకరు ఆ కార్లో వారింటికి రావల్సిందిగా సుధామయిగారు కోరినట్లు చెప్పాడు” నాటకం విషయం మాట్లాడలటండీ” అన్నాడు. సాయంత్రం నాటకం - ఇంతవరకూ దాన్ని గురించి ఎవరూ పట్టించుకున్నట్లు లేదు. సుధామయితో మాట్లాడాలని ఉంది.

ఓ గంటలో వారింట్లో దింపుతానన్నాడు విక్రమ భట్. గంటలో వస్తానన్నారని చెప్పమని సుధామయి నౌకర్ని పంపించివేసి, జీపులో బైలుదేరాము. అవీ యివీ మాట్లాడుకున్న తర్వాత, విక్రమ్భట్ సుధామయిని గురించి సంభాషణ మొదలెట్టాడు.

లోపల కుతూహలం వున్నా, దాన్ని కనబరచక, వారు చెబుతున్నారు కాబట్టి వింటున్నానిపించేటట్లు, చిన్న చిన్న ప్రశ్నలతో, వ్యాఖ్యానాలతో కొన్ని విషయాలు సేకరించాను. వెనకాల కూర్చున్న కార్యదర్శి వింటూ కూర్చున్నాడు. విక్రమ్భట్ ఇలా చెప్పాడు.

“సుధామయిని గూర్చి బోలెడు వదంతులున్నాయి. ఇందులో సగం ఆమెని చూసి వోర్వలేని స్త్రీలు సృష్టించినవి. మిగతా సగం ఆమెలో నైతిక నిజాయితీని ఒప్పుకోలేక తమ వోటమిని సమర్థిస్తూ సృష్టించిన దుష్ప్రచారం. ఆమె చాలా మంచిది. నవ్వుతో, చూపుతో, స్నేహంతో మొగాళ్ళని సంతోషపెడుతుంది. సూర్యరశ్మిలా, అందరిపైనా సమంగా ప్రసరిస్తుంది ఆమెలో వాత్సల్యం. శరీరానికీ, మనస్సుకి తేడా పాతివ్రత్యం అనొచ్చు-”

“ఇవన్నీ మీకెళ్లా తెలుసు!”

“నేనిక్కడ నాలుగేండ్ల నుంచి చూస్తున్నా. నే చూసిందీ, విన్నవీ యివన్నీ కలబోస్తే వచ్చిన భావం. ఈ మనస్తత్వానికి కొంతవరకూ భర్త కారణం. దొరల పార్టీల కెళ్ళడం, అక్కడ నృత్యాలు - నాగరికులు అసూయ ప్రకటించ కూడదుగా మరీ! పరాయివాళ్ళతో చనువుకి శరీరం ఆటంకం అవకూడదుగా, పాశ్చాత్య నాగరికతలో..”

“అన్యాయం - వాళ్ళల్లోనూ వుంది బోలెడంత నైతిక చింతన.”

“క్షమించండి - పోనీ - శరీరం ఆటంకం అవగూడదన్నట్లుగా నటించాలి అని సరిదిద్దుతాలెండి. ఆ అలవాట్లను పురస్కరించుకొని, కాంతారావు గారు చొరవ తీసుకుని, మైకంలో ఏదో చెయ్యబోయాడట ఆమె లెంపకాయ కొట్టినంత పని చేసిందట. ఆ చర్యకి భర్త కూడా కోపగించుకున్నాడు. పై అధికారిపైన అల్లా చెయ్యి చేసుకుంటే తమ భవిష్యత్తేంకాను అని బాగా గొడవపెట్టాడుట. అదే కిందధికారైతే అసూయ; పై అధికారైతే నాగరికమైన వోరిమి! పై అధికారి గనకనే దూరంగా వుంచానందిట.”

ఆఫీసు, పని, లాభనష్టాలు - మొదలైనవాటిని గురించి వో అరగంట చెప్పుకున్నాం. నేనూ, కార్యదర్శి ఆఫీసులో దిగిపోయాం. కాంతారావు గదికేసి వెడుతుండగా, కార్యదర్శి కొన్ని సంగతులు చెప్పాడు.

“మీకోవిషయం చెబుతా, నమ్ముతారా? ఈ కంపెనీ కాలనీలో అందరికంటే ఎక్కువ సంస్కారం, నిజాయితీ గల మనిషి సుధామయి. అంతటి సంస్కారం గల పురుషులతో సమంగా ఎంచబడాలని, వారి స్నేహం కోరుతుంది. అది కేవలం మానసికమే. కాని మొగాళ్ళకి స్త్రీలతో మానసిక స్నేహం అర్థంకాదు. మన సమాజంలో ముఖ్యంగా పరపురుషుడితో శారీరకంగా కాక మరోరకం సంబంధం సాధ్యమని ఎవ్వరూ నమ్మరు. అందుచేత ఆమె కనపరచే చనువూ, ఆదరణ ఉదహరించి, ఇదంతా శారీరకమైందేనని, పురుషులు చేస్తున్న ప్రచారం. స్త్రీల అసూయా భావం దీనికి ప్రోద్బలం. ఆమె నిజంగా కోరింది, ప్రేమించింది, తోటమాలి తారకాన్నే. తారకం భర్తగారింట్లో చిన్నప్పటి నుంచీ ఉండేవాడు. అయ్యగార్ని తన ప్రాణంగా చూచుకునేవాడు. నల్లగా, కండలు తిరిగిన ఉక్కు శరీరం; వొత్తైన వుంగరాల జుత్తు. ఎందు కంటారు? వాడి కేవిధమైన సంస్కారం లేదు. సహజమైన ప్రవర్తన - ఉద్రేకాలే విజ్ఞానంగా మారిన ప్రకృతి. మానసికమైన తికమకలు లేవు. వ్యర్థమైన ఆలోచనలతో మనస్సు మలినం చేసుకోక ప్రతిక్షణమూ, సర్వేంద్రియాల సంచలనంతో సజీవుడైన వ్యక్తి. ఆమెకి సంతానం కావాలి. శరీరం శాసించిన సహజవాంఛలను అణిచిపెట్టి కృత్రిమమైన ప్రతిభగా మార్చుకున్న మేధావులకి సంతానం కలుగదు.

ఇంకా చెబుతూండగా కాంతారావ్ కనిపించాడు. సెలవు తీసుకొని తన పని చూసుకుంటానని కార్యదర్శి వెళ్లాడు. కాంతారావ్ తన ఆఫీసు, అక్కడ జరిగే పని, పనివాండ్రకి వారు కలుగచేసే సౌకర్యాలు, వేడుకలు ప్రసూతి ఏర్పాట్లు పిల్లలకి పాలు, రీడింగ్ రూమ్, ఆటస్థలం, హాస్పిటల్, పార్కు అక్కడి యంత్రాలు ఇవన్నీ చూపించాడు. పార్కులో ఒక మూల ఖాళీ చేయించి, ఇక వేదిక, దానిమీద “డేరా”, సాయంత్రం కార్యక్రమానికి ఏర్పాటు చేశారు. ఆహ్వానితులకు బెంచీలు, కుర్చీలు, చాపలు వేశారు.

“మరి వేషాలకి గ్రీన్ రూము ఏది?”

‘అడుగుదాం’ అని కాంతారావ్ ‘స్వామి’ని పిల్చాడు.

“అదే తెవల్లం లేదండి. రీడింగ్ రూమ్ దగ్గర్లో ఉందండి. అక్కడ వేషాలేసుకుని, కార్లో కూర్చుంటే, ఆ కారుని స్టేజికి దగ్గరగా ఉంచుతామండి. అందులోంచే వస్తూ పోతూ ఉంటారండి.”

“మరి కర్టెన్లు అవీ ఏవి?”

“తయారవుతున్నాయండీ, గురవయ్యగారి హాల్లోనియం చెడిందండి రిపేరు కెళ్ళింది, అదీ, కర్టెన్లు ఒకేసారి వస్తాయండీ” అన్నాడు స్వామి. ఇంతలో కాంతారావ్ టైపిస్టు “లూసి” వచ్చింది. నారింజరంగు పొడుగాటి గౌను. కత్తిరించిన ఉంగరాల జుత్తు. నడుంకి వెడల్పు బెల్టు. తన చాకచక్యం, పనిలో ప్రావీణ్యం అంతా రొమ్ములద్వారా ప్రదర్శింపగల, ముచ్చటైన విగ్రహం. సుధామయిగారు నన్నూ కాంతారావును వారింటికి రావల్సిందిగా ఫోనులో చెప్పారుట.

“ఉదయం కారు పంపింది - నాటకం విషయం ఏదో మాట్లాడాలి రమ్మని” అన్నాను.

“కొంపతీసి నాటకంలో తనే వేషం వేస్తానంటుందా ఏం?” అంటూ కాంతారావ్ నవ్వుడం సాగించాడు.

“నిన్ను కూడా రమ్మందిగా” అన్నాను.

“ఇదోరకమైన ముఖస్తుతి. ఆమె భర్తకి ప్రమోషన్ కావాలట. మా పూనా బ్రాంచిలో ప్రధాన సంక్షేమాధికారి ఉద్యోగం ఖాళీ వచ్చిందిలే. హరికృష్ణకి అది యిప్పించమని సూచనలు చేసింది. ఈ ఉద్యోగంలోకొచ్చి రెండేళ్ళు కాలేదు. అప్పుడే మళ్ళా ప్రమోషనా!”

ఇక్కడి వ్యక్తులందరూ, నన్నింతగా ఆదరించడానికి కారణం కాంతారావుని నే నెరుగుండడమే ననిపించింది. ప్రతివారూ ఏదో కొంత చెప్పినా, మంచి పొంది, కాంతారావు ద్వారా ఏదో మంచి మాట్లాడి వారికి మేలు చేస్తానని లోపలి భావం సుధాకూడా యిలా మంచిచేసుకోవడానికే రమ్మందేమో! కాంతారావు పెద్దధికారి; ఇతరులపట్ల అతని దృక్పథంవేరు. ఎవరు తనతో మంచిగావున్న, వారేదో మేలు తనద్వారా ఆశిస్తున్నారనే. నే నెందుకల్లా గనుకోవాలి? నాటకం విషయం మాట్లాడాలనికూడా అంది సుధామయి. కారణం ఏదైతేనేం, వెళ్ళాలని వుంది నాకు. “భోజనాలైనాక విశ్రమించి, మధ్యాహ్నం వెడుదువుగానిలే,” అన్నాడు కాంతారావు. పన్నెండింటికి అతనిపని ముగించుకుని బంగళాకెళ్ళి, భోజనాలు చేశాక అతను కాసేపు విశ్రమిస్తానన్నాడు. కొన్ని పత్రికలిచ్చి, నన్నూ విశ్రమించమని చెప్పి తనగదిలో కెళ్ళాడు.

నాకు నిద్రపట్టలేదు. రాత్రి నిద్రలేక అలసిన మాట నిజమే. అది నరాల అలసట. వారికి వుద్రేకం కావాలి, విశ్రాంతికాదు. ఇంకా నిద్ర లేకుండా యింకా అలసిపోయి, నాడి, నీరసించి, ప్రాచీన శిథిలంగా చెయ్యందే విడువదు. విప్లవంచేసిన నరాల వొత్తిడి.

మూడింటికి టీ పుచ్చుకున్నాను. తను వేరే పని చూసుకుంటానని, తన కార్లో సుధగారింటికి వెళ్ళమని ఏర్పాటుచేశాడు కాంతారావు. వాళ్ళ బంగళాముందు కారు నిలిచింది. నేను ఫలానా అని తెలుసుకున్నాక నౌకర్లు లోపలిహాల్లోకి తీసుకెళ్ళి, “ఆమె యిప్పుడే బయటకెళ్ళారు. వస్తూ వుంటారు. కూర్చో” మన్నారు. కూర్చున్నాను. కాఫీ పొడుంరంగు బొచ్చుకుక్క వొకటొచ్చి, కాసేపు మొరిగి నా కళ్ళముందు ముడుచుకుని పరుంది. ఇంతలో కారు నిలిచినచప్పుడు ఆమె రానే వచ్చింది. కుక్కకి భయపడి నేను లేవలేదు. చప్పుడికి గంతులేసుకుంటూ వెళ్ళింది. నేను లేచాను.

“చూశావా మా “శాంతి” ఎంత శాంతంగా పడుకుందో చెడ్డ వుద్దేశాలువున్న వ్యక్తిగనక వాస్తే పసిగట్టి చీల్చి చెండాడేస్తుంది మీ హృదయం మంచిది కాబట్టి అల్లా బుద్ధిమంతురాలుగా పరుంది.” అంటూ లోపలికెళ్ళింది. నా హృదయం అంత మంచిదా? నిజంగా అంత మంచిదైనా అయివుండాలి. లేక కుక్కకి పసిగట్టే శక్తి క్షీణించేనా వుండాలి- అనుకుంటుండగా ఆవిడ వచ్చింది. నౌకరు బల్లమీద కూల్డ్రీంక్స్ పెట్టాడు. వచ్చిన ఉత్తరాలు విప్పి వెలుతురులో కొచ్చి కళ్ళు పెద్దవిచేసి చదువుతోంది. ఆమె కళ్ళు అంత పెద్దవికావు. కనురెప్పలలో వొకటి రెండు వెంట్రుకలులేవు. ఆ ఖాలీలోంచి వింతనీడ బుగ్గలమీద పడుతోంది; ఎండలోంచి రావడంవల్ల చెమటపట్టింది. అరచేత్తో జుట్టుని పైకి తోసినప్పుడు, చెమటకి ముంగురులు తడసి నుదిటిమీదే అతుక్కున్నాయి. బల్లమీది భూతద్దం సహాయంతో ఉత్తరం చదువుతోంది.

“ఏమండీ! కండ్లజోడు పెట్టుకోరాదా?”

“మా వుద్యోగానికి ఏలోటున్నా పట్టించుకోరు కాని, చూపుమాత్రం బాగుండాలి. అంచేత ఎంత చత్వారం వచ్చినా, ఎవ్వరూ కండ్లజోడు పెట్టుకోరు, అందరూ అంధులైతే ఎవరు అంధులో కారో చూసి తెల్సుకోలేరుగా” అన్నదామె, వుత్తరాలు దూరంగా వుంచి, సోఫాలో కూర్చుని, పమిటతో మొహం తుడుచుకుంటూ. చెమటకి జాకట్టు మడతల దగ్గర డాగైంది. - తేనె పరిమళం నన్నావహించింది. నా చూపుని ఆమె గ్రహించినట్లుంది.

“నా చివరికోరిక చెప్పమంటారా? దోమలు, ఈగలులేని దేశంలో, చెమటపట్టని దేశంలో పుట్టించమని ఇప్పుడే వస్తా - యీలోగా యిల్లు చూస్తూ వుండండి” అని నౌకర్కి సంజ్ఞచేసి లోపలికెళ్ళింది.

నేనూ, నౌకరూ ఇల్లంతా చూడ్డానికి బయటదేరాం చుట్టూ కాంపౌండు - గోడ; మూలగా వో చిన్నగది అందులో కుందేళ్ళు - ఒకలేడి; గదిముందు వరండాలో పంజరం, రామచిలుక - మరో మూల మైనా; లోపల గదిలో పావురాల గూడు; లోపల హాల్లో నాలుగు తైలవర్ణచిత్రాలు - ఒకటి ఆమె తల్లిది, మిగతావి “లాండ్ స్కేప్స్”. కొన్ని ఫోటోలున్నాయి. ఒక దాంట్లో చిన్నప్పుడు హరికృష్ణ వున్నాడు. అప్పటికే జుట్టు వూడే సూచనలున్నాయి. పెరిగిపోయ్యే శరీరం తాలూకు పొంగూ, దబాయింపూ వున్నాయి. మరోదాంట్లో సుధామయి యవ్వనదశలోది - ఇరవైయ్యంటాయేమో? అందులో అంత బాగుండలేదు నుంచున్న పద్ధతిలో తీవి, నిబ్బరం, మానసిక శిక్షణకి గురై పరిసరాలని లోబరుచుకోగల ధీమా అందులోలేవు. ఏమిటో సగం మనిషిలా వుంది! కొందరికి పెద్దయింతర్వాత గాని నిండుతనం రాదు. మనోవికాసం శరీరానికి కూడా కొంత శక్తినిస్తుంది కాబోలు!

“కాంతారావు గారు రానన్నారా?”

సుధామయి ఎర్రసిల్కు చీర ధరించింది బోర్డరు లేదు అందుకే ఎత్తరిగా కనబడింది. నడుంచుట్టు వొంపుమీద చీర మడతలు లేనందున కంచుకూజాలా నీడలో మెరుస్తోంది, హాండ్‌లూమ్ బాతులు - కొంగలు బొమ్మల డిజైన్‌గల తెల్లజాకెట్టు. - మెడకి సూర్యకిరణాల నెక్లెస్ లేదు. అదున్న భాగంలో ఒకచోట మానినగాయం గుర్తు - అటుకేసి చూస్తున్నాను.

“అర్జెంటుగా జరగవల్సిన కంపెనీ పనుందట - క్షమించమని చెప్పుకున్నారు.”

“ఈ కంపెనీకి అవశ్యం జరగాల్సిన పని ఏమిటంటే, దీన్ని ఎత్తివెయ్యడం.”

“ఏమిటండీ అల్లాగంటారు? బోలెడు బోనస్ యిస్తున్నట్లు విన్నాను” అన్నాను.

“ఇస్తారు. మళ్ళీ రెండేళ్లు, నెలాఖరుకి జీతాలు రావడం వుత్తది. - మెడమీద గాయం లెండి - చిన్నప్పుడు నేనూ అక్క పరికిణీల కోసం కీచులాడుకున్నాం. - తోసింది - కత్తిపీట మీద పడ్డాను. ఇది చూశారా - చిటికెన వేలు - పైన ముక్క వూడింది - స్కూల్లో పిల్లలతో దెబ్బలాట ఫలితం. మరేమో యీ కనురెప్పలు డాక్టర్‌గారి పని - సిగరెట్టు కాలింది. ఎందుకో ఆ వొకటి రెండూ మళ్ళీ ఎదగనే లేదు! ఈ మోకాలుపైన దీపావళినాడు సీమటపాకాయగుత్తి పేలిన కాల్పులున్నాయి. మీ కివన్నీ తెలిస్తే పారిపోతారు. కాంతరావ్‌గారు మా ఇంటి కెందు కొస్తారు లెండి. - పెద్ద వుద్యోగి. అయినా రాకపోవడమే మంచిది లెండి. - మిగతావాళ్ళు ఏడుపైన తగ్గుతుంది. చిత్రం చూశారూ! సమాజం మనచేత కొన్ని చెడ్డపనులు చేయిస్తుంది నాలుగైదుసార్లు ఒకాయన, వొకామెతో చనువుగా వుంటున్నాడనుకోండి, యితరు లేమీ అనుకునే అవకాశం రాకుండా, వారిద్దరూ చాలా జాగ్రత్తగా వుంటారు. అంత మాత్రంచేత వాళ్ళు అనుకోడం మానరు పైగా పెరుగుతుంది; పరివిధాలుగా చెప్పుకుంటారు. అది వారిచెవులో పడుతుంది. జాగ్రత్తగా వున్నా యీ వదంతులుపోలేదు గనక, ఇంక జాగ్రత్తగా వుండలేకపోతే మాత్రం జరిగేదేమిటిలే - అనుకుని గ్రంథంలోకి దిగుతారు. - అన్నట్లు మీరు గ్రంథకర్తగా - అల్లా అనివుండకూడదేమో!” లోపలి గదిలో వొక ‘పెట్టి’ పరుపు మంచం లాంటిది వుంది. ఆమె దానిమీద కూర్చుంది. ఎదురుగుండా వూగిసలాడే కుర్చీలో నన్ను కూర్చోమంది. నా కందులో బాగాలేక ఆమెనే అందులో కూర్చోమని, నేను పక్కసోఫామీద కూర్చున్నాను. రెండు గ్లాసెస్‌తెచ్చి అందులో ఏదో వైన్ పోస్తోంది. పాదాలకేసి చూశాను. మడమదగ్గర మరో మానిన గాయం కనబడింది.

“ఇదా, వెన కోసారి ఒకళ్ళింటికి వెళ్ళాం. వాళ్ళకుక్క మీద కొచ్చింది. దువ్వబోయాను. పాదం కటుక్కున కొరికింది. ఇట్టే పసికట్టేస్తాయి. లోపల భయపడి పైకి ధైర్యంగా వున్నట్లు నటించబోయామా, ఆ లోపలి భయాన్ని పసికట్టి, చర్య తీసుకుంటాయి.”

ఆమెని జీవితం - మనుషులు, జంతువులు ఎన్నో విధాలుగా హింసపెట్టడం చూస్తే జాలేసింది.

“పుచ్చుకోండి” అంటూ గ్లాస్ నా చేతి కందిచ్చింది.

“నన్ను క్షమించండి. నాకేదైనా టీయో, కాఫీయో యివ్వండి. నా కలవాటు లేదు. నోటికి బాగుండదు పైగా లైసెన్సు లేదు.” అన్నాను నవ్వుతూ. ఆమె లేచి నిలబడి నా సోఫామీదికొచ్చి, ఒకచేతో నాగడ్డంపై కెత్తి, గ్లాస్ నోటి కందిచ్చింది. సోప్, టాల్‌కంపౌడరు, యార్‌డ్లిసెంట్ పరిమళం, శ్వాసలో తేనె పరిమళం నన్నుక్కిరి బిక్కిరి చేశాయి.

“నాకోసం పుచ్చుకోరూ?” అని దీనంగా చూసింది.

“ఒంటిగా త్రాగడం కంటే, నాగరికతపట్ల అపచారం లేదు. ఇదేం చెయ్యదు. మీకు నచ్చుతుంది.”

కాస్త తీసుకున్నాను.

“ఉండండి. టిఫిన్ తెప్పిస్తా” అని లోపలికెళ్ళింది. మూలగా రేడియో గ్రామ్ వుంది. దానిమీద ఫోటోస్టాండులో. మూడు బొమ్మలున్నాయి. ఒకటి “తోరుదత్తు” పెన్సిల్చిత్రం, మరొకటి ‘అమృతషెర్గెల్’ ఫోటో, మూడోది “పాప్లోవాబాలె” నృత్యభంగిమ ఫోటో. నర్తకి చిత్రకారిణి, కవయిత్రి - ఆ ముగ్గురూనూ.

ఆమె వచ్చింది. టిఫిన్ తెచ్చాడు వంటాయనకాబోలు.

“మీకు కళ లంటే చాలా అభిరుచి అనుకుంటా” అన్నాను.

“మనం చెయ్యలేని పనులను చేసినవారిపట్ల వుండే ఆరాధనాభావం కాబోలు. నిజంగా నాకేమీ అభిరుచి లేదు. వారి జీవితచరిత్రలు చదివాను. అవంటే ఎక్కువ యిష్టం నాకు. తోరుదత్తు చిన్నప్పుడే చనిపోయింది. ఆ కాస్త జీవితంలో ఐదారుతరాల మానసిక పరిణామాన్ని తనలో వ్యక్తపరిచింది. ఆమె నర్తకైతే, పాప్లోవాలాగైయ్యేది. చిత్రకారిణైతే, అద్భుతషెర్గెల్లా గయేది. ఆ ముగ్గురూ ఏరంగంలోవున్నా ఒకేలా కళాసృష్టి చేసివుండేవారనుకొని తృప్తిపడతాను ఎటొచ్చీ నాలో కళమాత్రం లేదు. అదంతా జీవించడంలో ఖర్చయిందేమో తెలీదు, మీరు చెప్పాలి.” అంది సుధ.

నేనేమీ మాట్లాడలేదు. స్త్రీల చిత్రపటాలుండొచ్చు. కాని, ఒకటి రెండు పురుషుల చిత్రపటాలు లేకపోవడం చూసి కొంత చిన్నబుచ్చు కున్నాను. పైకన్నాను.

“స్త్రీల విషయం, పురుషులకంటే, స్త్రీలకే ఎక్కువగా తెలుస్తుందేమో! పురుషుడికి తెలిసినా, తనవూహలో దానికి క్రొత్త అర్థం, స్వరూపం, కల్పిస్తాడనుకుంటా. స్త్రీలు నిజంగా ఏమనుకుంటున్నారో పురుషులకి తెలిస్తే ఇంతకంటే ఇరవై రెట్లు తెగిద్దురు.”

“మీరు చెప్పింది నాకర్థం కాలేదు. ఆ తికమకలు నాకు తెలీవు సుమాండి.”

“ఏం లేదు - ఇక్కడ పురుషుల బొమ్మలు ఎందుకు లేవా? అని” అన్నాను.

“పురుషత్వంలో కారిన్యం, క్రౌర్యం, కళాసృష్టికి యిది చాలా అవసరము. తోరుదత్తు, అమృతషెర్గెల్, పాప్లోవాలలో కూడా కొంత కారిన్యం వుంది. వారందుకే గొప్ప కళా వేత్తలు కాగలిగారు. నాలో ఆ కారిన్యమే లోపించడం, మూలాన, వీరినే తల్చుకొని లోలోస ఆనందిస్తానేమో! ఆ కళాశక్తిని జీవితంలో వినియోగించుకోడంలోనే ఆనందం పొందుతాను. కాని అది మన సమాజంలో సాధ్యంకాదు. ఎవరేనా మనలో సంతోషంగా వుంటే, వారేదో అపచారం చేసినట్లు భావిస్తారు. నాకిల్లా మీబోటివారితో కళలని గురించి మాట్లాడుకుంటూ వుండాలనిపిస్తుందికాని అది వీలుపడదుగా.’

ఆమెకళ్ళలో ఏదో దిగులు నల్లమేఘంలోంచి వూడిపడ్డ మంచు కణంలా మెరిసింది. వేడి ‘టీకి చెమట్లుపోసి, పౌడర్ తెలుపుని తొలగించి, జారిన కన్నీరుతో కలిసి, నీళ్ళల్లోపడ్డ వర్షం చినుకు అల్పమైన కెరటాన్ని లేవదీసి, గుండ్రంగా పెద్దదై ఒడ్డున విడిచినట్లు, మెడచుట్టూ జుత్తులో నిలబడి, విరిగి పడిపోతున్నాయి.

“కళవల్ల కలిగే ఆనందంకంటే గంభీరమైనదీ, శాశ్వతమైనదీ ఆధ్యాత్మిక చింతన అంటారు పెద్దలు.”

“నేను ఏ ఆనందం మరొకదానికంటే గొప్పది అనను, వేరు వేరు రకాలు. వాటిలో తీవ్రత, తీక్షణం, అది పొందేవారినిబట్టి వుంటుంది.

నేనేమనాలో తెలీలేదు. కళాసృష్టికి స్త్రీత్వం, పురుషత్వం రెంటి సమ్మేళనం అవసరమనీ, స్త్రీత్వం వస్తువనీ, పురుషత్వం ప్రేరణనీ, జర్మన్ మానసిక శాస్త్రజ్ఞుడు సి.జి. యూంగ్ వ్రాసిన సంగతి స్ఫురణకొచ్చింది. కాని, అదంతా ఎల్లా చెప్పాలో తెలీదు.

“ఇంతకీ నాటకం విషయం మాట్లాడాలి అన్నారు?” అన్నాను.

“అల్లా అంటే వస్తారని అన్నాను. నిజంగా మాట్లాడాల్సింది కూడా ఉంది లెండి” అని వరండాలో కూర్చోడానికి కుర్చీలు అవీ ఏర్పాటు చేయిస్తోంది.

“చెప్పండి” అన్నా ఓ కుర్చీమీద కూర్చుని.

“ఏం లేదు - రాత్రి మీ నాటకంలో ఓ పాత్ర వేసే ఆమె పారిపోయింది.”

నాకు దిగులేసింది. ఏదో ఒక్క నాటకం వ్రాశాను. ఎన్నో అనుకూల పరిస్థితులు ఏర్పడి, దాన్ని వేసే ఏర్పాటైంది. ఎన్నెన్నో కలలుకంటూ కూర్చున్నాను. సూర్యుడి కాంతిలో ఉండి కూడా, కనబడని నక్షత్రాలకిమల్లే - ఆ కలలు ఘనీభవించి, ఈజిప్టులో పిరమిడ్లకి మల్లే అల్లా నా కనురెప్పల మీద శిథిలాలై, ముందుయుగాల పురావస్తు శాస్త్ర పరిశోధకులకు కానుకగా అర్పణ కావాల్సిందే!

“ముఖ్యమైన పాత్రా?”

“చాలా చిన్నదే - అంతా పది నిమిషాలఘట్టం. ఆ ఘట్టం మట్టుకు నాటకానికి ఆయువుపట్టు.”

“తీసెయ్యడానికి వీలులేదూ?”

“అమ్మో”

అని తలవంకించాను. అయినా, నేటి నాటక సమాజాల స్థితిగతులు తెలుసుకోకుండా, ఇద్దరు స్త్రీ పాత్రలతో నాటకం ఎందుకు వ్రాయాలి? నా మీద నాకు కోపం వచ్చింది?

“మరో స్త్రీ పాత్ర వుందటగా పద్య వేస్తోందిట.”

“అవును.”

“ఆమెచేతే యిది కూడా వేయించకూడదూ?”

“ఆవిడ ఒకే సమయంలో యిద్దరుగా ప్రేక్షకులకు కనబడే దివ్యత్వం ఉంటేగాని అదిసాధ్యపడదు. ఇద్దరూ ఒకే రంగంలో వస్తారు.”

ఆ పాత్ర, ఆ ఘట్టం మార్చివేసే విషయం గురించి, అప్పుడే నా బుర్ర రహస్యంగా ఆలోచనలు సాగిస్తోంది. అల్లా మారిస్తే కళాసాధనలో నిజాయితీని ఆక్షేపిస్తారేమోనని వో మూల బెదురు.

“ఏ కుర్రాడిచేతో వేయిస్తే?”

“అంతకంటే నాటకం మానివెయ్యడమే నాకు సమ్మతం. ఇంతకీ డాక్టరు హరికృష్ణగారేరీ?” అన్నాను. ఆయన వుంటే ఏదేనా చేసేవాడన్న ధ్వని కలగచెయ్యాలని.

“ఆయన కోర్టులో సాక్ష్యం యివ్వడానికెళ్ళారు. చీకటిపడకముందే వస్తారు.”

“ఇంతకీ పారిపోవడం దేనికి - రేపుదయం వరకూ ఆగకూడదూ!” అన్నాను.

అక్కడినుండి లేచి హాల్లో కొచ్చాం. ఎదురుగా వున్న గదిలో పేము కుర్చీలమీద కూర్చున్నాము. సీసాలలో వైన్ ఏదో పోసి నాకో గ్లాసిచ్చింది. ఇది పుచ్చుకుంటే ఆందోళన, మనోవ్యాకులత తగ్గుతాయంటారు. పుచ్చుకుందామని నిశ్చయించాను.

“అన్నట్లు మరిచాను - మీకిష్టం లేదుగా. బలవంతం చేస్తున్నానేమో క్షమించండి” అని నా చేతిలో గ్లాసు తీసుకుని తనే తాగేసింది. మరో గ్లాస్ కూడా పుచ్చుకుంది.

“విషయం చెప్తాను. ఆమె బృంద ఇక్కడ మా గుమాస్తా గోవిందం భార్య. పెండ్లయి ఏడెనిమిదేళ్ళయిందట. సంతానం కలగలేదు. రెండురోజుల క్రితం వేవిళ్ళు ప్రారంభమైనాయిట. దానికి కారణం తాను కాడట.”

“ఎవరిమీదేనా అనుమానం వుందా?”

“అనుమానం ఏమిటి - దాఖలా వుందంటున్నాడు. మావారేట. ఏం చెప్పమంటారు?”

ఇద్దరం మౌనంలో పడ్డాము. నేనీ నాటకం ఎందుకు వ్రాయాలి. ఈ మహాగండ్రగోళంలో ఎందుకొచ్చి పడాలి!

“డాక్టరుగారూ అదీ కలిసుండటం చూశాడట హాస్పిటల్ సంక్షేమ భవనంలో. ఈవాళ నాలుగూ అడిగేశాడట. వదిలేశా అవతలికి పొమ్మని, పెట్టి, మూట బైట గిరవాటేట్టాడట. బస్సులో పుట్టింటికి పోయిందిట. అదుగో గోవిందు వచ్చినట్లున్నాడు. రా గోవిందు.”

గోవిందు ఎర్రగా, పొట్టిగా వుంటాడు. బుష్ కోటు, ఆకుజోళ్ళు, విరిగిన క్లిప్పుగల కలం జేబులో - కోటు కాలర్ మధ్యలోంచి చేతులకి ఒత్తుగా పెరిగిన వెంట్రుకలు - అదీ వాలకం.

“ఏమిటి గోవిందూ! డాక్టరుగారే యీ పనిచేసిందంటున్నావట?”

“నేనా ముక్క ఎవరితోనూ అనలేదండి. అంటే నా ఉద్యోగం మీద ఆశ వదులుకోవాలండి. నేను చెప్పినా ఎవ్వరూ నమ్మరండి. అందులో సంక్షేమాధికారి.” అదోలా నవ్వాడు. గారపట్టిన ఒకటి రెండు పళ్ళు నవ్వుకి పదునిచ్చాయి.

“నువ్వే తండ్రీవి ఎందుకు కాకూడదూ? నీకు తెలీదు. డాక్టర్ల నడుగు చెప్తారు. కొంతకాలం జరిగాక, శరీరంలో మార్పులోస్తాయి. అప్పుడు సంతానం కలగడం వుంది. ఆధారంలేని యీ పిచ్చినమ్మకంతో ఆమె జీవితాన్ని, కలగబోయ్యే సంతానాన్ని పాడు చెయ్యడం మంచిదికాదు. నా మాట విను. పదినెల్లాగు. పిల్లో పిల్లోడో పుడుతాడు. పోలిక తెలుస్తుంది. అప్పుడు చర్య తీసుకో నీ అనుమానం నిర్ధారణయితే, ఆ పిల్లని నే పోషిస్తాను. ఆమెను యిక్కడే వుంచి చూస్తాను. అందుకు సమ్మతం కాకపోతే నెల కింతా అని కొంత ముట్టచెప్పించే ఏర్పాటు చేస్తాను. వెళ్ళు తక్షణం రెడ్డిగారి జీప్ తీసుకొని వెళ్ళి, ఆమెని తీసుకురా. ఎనిమిదికల్లా వచ్చేసెయ్యాలి. నాటకంలో వేషం వేస్తుంది. పోర్షనంతా చదివిందట. ఇదుగో ఈయనే నాటకం వ్రాసినాయన.”

గోవిందు గడబిడచేసి వాదిస్తాడనుకున్నాను. అల్లాగేమీ చెయ్యలేదు. సరేనని వెళ్ళిపోయాడు. తను గుమ్మంలో కెళ్ళి అతని చేతిలో కొంత డబ్బు పెట్టింది సుధామయి. గోవిందుకు వుద్యోగంపై తీపి నా కాశ్చర్యం కలగచేసింది. కీర్తి, ప్రేమ - ఈ రెంటికంటే విత్తానికే ఎక్కువ పలుకుబడి, ప్రభావం వుంది. అందుకనే ధనికులంటే నాకిష్టం కాబోలు!

“అమ్మయ్య” అని నిట్టూర్చాను.

నా కా ధైర్యం లేదు. వాడు సమయాని కొస్తాడని తోచదు వీడు వెళ్ళాలి. ఆమె దొరకాలి. బ్రతిమిలాడాలి. ఆమె అంగీకరించాలి. నాకేం నమ్మకం లేదు. రాగానే మావార్ని కూడా పంపుతాను” అన్నది సుధ.

“ఇదంతా నిజమంటారా?”

నాకేం తెలుసు - పురుషులమాటలు, చేష్టలు, ఆదర్శాలు, ఆచరణ! డాక్టరుగారు తన మగతనం ఋజువు చేసుకోడానికి సమకట్టారేమో! ఆయన సంక్షేమం చూసుకున్న తర్వాత కదా. యితరుల క్షేమం చూడటం - చెయ్యనిదాన్ని బట్టి స్త్రీ శీలాన్ని, చేసిన దాన్ని బట్టి పురుషుని శీలాన్ని తెలుసుకోవచ్చు.”

సాయంత్రం ఐదుగంటలు దాటింది. మరి కొంచెం టీ తెచ్చి త్రాగమంది. నే వెడతానని లేచాను.

“ఏం దిగులుగా వున్నారే?” అన్నదామె.

“మీరు దిగులుగా వుండటం చూస్తే నాకు దిగులుగా వుందేమో!”

“ఇట్లారండి”

లోపలికెళ్ళాను. రెండు చేతులు నా గడ్డం కింద పెట్టి పైకి తోసింది. ‘మీ నాటకానికి భయంలేదు. ఒక నిశ్చయానికొచ్చా. ఆ వేషం నేనే వేస్తున్నాను.’ నే నదిరిపోయాను. గుండెలు వేగంగా కొట్టుకుంటున్నాయి. చెమట్లు పోశాయి. నుదుటిమీద చెమటని చేతులతో తీసేసింది.

“నిజంగా ! మీ కెందుకింత....”

“ఏమో మనం కళని గురించి చెప్పుకున్న కబుర్లే కారణమేమో!”

“మరి మీకు వేషం ఏమిటో తెలీదు, నాటకం చదవలేదు. ఎప్పుడు కంఠస్తం చేస్తారు?” అని అడిగాను.

“ఇప్పటి సాంఘిక నాటకాల్లో పోర్నన్ కంఠస్తం చేసే అవసరం వుండదు. రంగం మీద కుర్చీలు, బల్లలు, పుస్తకాలు వుంటాయి. వాటి మధ్య నాటకంలో తమ భాగం వ్రాతప్రతి పెట్టుకొని చూసుకొని, చెబుతూవుండవచ్చు. వెళ్ళి నాటకం పంపండి. చదివి, తయారై వుంటాను.” హోలుదాటి, గుమ్మంలో కొచ్చేశాము. నాకేసి మెత్తగా చూసి, పెదవులు మందహాసంతో తొందరగా కదిల్చింది. కార్లో దిగబెట్టిరమ్మని డ్రైవర్ తో చెప్పింది. కారు కదిలింది.

ఇక్కడి నుండి సంగతులు వేగంగా జరిగాయి. నా కన్నీ పూర్తిగా జ్ఞాపకం లేవు. ఏది ముందో, ఏది వెనకో కూడా తెలీదు! కార్లో కంపెనీ వారి పార్కుకు వెళ్ళాం. కాంతారావుగా రక్కడ లేదన్నారు. జనం గుంపులు గుంపులుగా గుమిగూడుతున్నారు. పగటి వేషాలతో యీ గోళంపై జరుగుతున్న జీవిత నాటకం పైబడిన తెరలా చీకటి జారుతోంది. మేఘాల అంచుల్లో కాంతి కిరణాలు రగిల్చిన ఎరుపు, బంగారు రంగులు రంగస్థలంపై ఆర్పేసిన దీపాలుగా విడిపోతున్నాయి. వీడ్కోలు గీతంలా పక్షులు చెట్లల్లో అలిసిన కంఠాలతో లయ, క్రమం లేకుండా గానం చేస్తున్నాయి. కాంతారావు గారెక్కడుంటారో, ఎవ్వరూ చెప్పేవారులేరు. కార్లో వారింటికి వెళ్ళాం. అంత క్రితమే అక్కడ నుంచి వెళ్లాడన్నారు. నాక్కావలసింది నాటకం వ్రాత ప్రతి. దీనదయాళ్ దగ్గర దొరకొచ్చు. అతనికోసం బయలుదేరాము. వాళ్ళందరూ ఆ సాయంత్రం కార్యక్రమానికి ఆహ్వానింపబడిన పై వూళ్ళ పెద్దలకు స్వాగతం యివ్వడానికి స్టేషన్ కెళ్ళారట. నేనూ వెళ్ళాను. దీనదయాళ్ దొరికాడు. పక్కగా పిల్చి ‘నాటకం కాపీ, వొకటివ్వవలసిందని కోరాను. అందులో పాత్రధారులనందరినీ కలుసుకోవాలి, వాళ్ళ దగ్గరికి తీసుకెళ్ళమని అడిగాను. అతనికి ఆ వివరాలు తెలీవట. సూపరెంటు శ్రీనివాసుల్ని కనుక్కోమన్నాడు. నాకు వొళ్ళు మండింది.

సాంస్కృతిక శాఖకి కార్యదర్శిగా వీణ్ణి నియోగించిందెవరు? వాడికి అర్హతలేదు. వెంటనే మరొకణ్ణి నియమించవల్సిందని కాంతారావుకి రికమెండ్ చెయ్యాలి. తప్పదనుకున్నాను.

“కాంతారా వేడీ?”

‘తెలీదు’ అన్నాడు దీనదయాళ్. దెయ్యంగాడు ! అసలు వీడు ఏ వుద్యోగానికి తగడని వ్రాత పూర్వకంగా కాంతారావుకి విన్నవించు కోవాలనుకున్నాను.

శ్రీనివాసుల్ని వెదుక్కుంటూ బైలుదేరాను.

“అమ్మగారు ఎదురు చూస్తుంటారండీ, కారుకోసం” అన్నాడు డ్రైవర్.

‘ఫరవాలేదు - పోనీ - నే చెప్తాలే’ అన్నాను ధీమాగా.

శ్రీనివాసు లింటికి చేరుకున్నాం.

ఇప్పుడే పార్కుకి వెళ్ళారన్నారు. మళ్ళా పార్కుకి పట్టమన్నా కారుని.

మైలుంటుంది అక్కడ నుంచి. రెండు మూడు ఫర్లాంగులొచ్చాక, కారు రోడ్డు ప్రక్కగా లాగి నిలబెట్టేశాడు.

“ఏం?”

“గాలి పోతోందండి” దానికి కొత్తగా ట్యూబ్ రహితమైన టైర్లు వేశారట. అందులో గుఱ్ఱపు నాడా దిగిందట. నేలకి దిగిపోతుందిట టైరు. ఏడు కావొస్తోంది. ఏడు యీ రిపేర్లు పూర్తి చేసేటప్పటికి నా నాటకం ప్రారంభం కావడమూ. ముగియడం జరుగుతుంది కావున, నడవడం ఉత్తమమని నడక సాగించాను. ఓ ఫర్లాంగు నడిచాక జట్కాబండి కనబడింది. అందులో ఎక్కి పార్కు దగ్గరికి చేరుకున్నాను. వెతగ్గా వెతగ్గా వో అరగంటకి శ్రీనివాసులు దొరికాడు. అతని దగ్గర, నాటకం పోర్షన్ కాగితాలు తీసుకుని, వెంటనే వాటిని డాక్టర్ హరికృష్ణగారింట్లో అందచెయ్యాలన్నాను. వాటిని జీపులో మనిషినిచ్చి పంపించాడు. వేషాలు సిద్ధం అమ్మయ్య అనుకుని నిట్టూర్చాను. వేషధారులంతా ఎక్కడని అడిగాను. దూరంగా వో చావడిలోకి తీసుకెళ్ళాడు. అక్కడ ఇద్దరు వ్యక్తులున్నారు. మిగతావాళ్ళు కాఫీలకి వెళ్ళారట. మరి వేషాలు వేసుకోడం ఎప్పుడన్నాను. పద్య - ప్రధాన స్త్రీ పాత్ర - ఇంటి దగ్గరే తయారవుతోందిట.

“అసలు మా వేషాలేమిటో తేలడం లేదండీ.”

ఆ యిద్దరూ ఒక వేషం కోసం తగవులాడుకుని, యిద్దరూ ఆ వేషం పోర్షనే చూసుకుంటున్నారట. ఏ అవయవమూ సరిగ్గాలేని ఒక హాఠ్యోనియం తాలూకు కళేబరాన్ని యిష్టమొచ్చినట్లు వాయించేస్తున్నాడు మరో వ్యక్తి. అతన్ని ఆపమన్నాను.

“ఇందులో పాటలు - అవీ వుండవు. హాఠ్యోనియమ్ దేనికి - మధ్య విరామం మధ్య అంటూ కూడా లేదే” అన్నాను.

దానికి సమాధానం లేదు. ప్రేక్షకుల నినాదాలు పాత్రధారులకు వినబడకుండానా?

“లేదండీ - పాత్రలు ఒక పోర్షన్ మరొకళ్ళు చెబుతుంటే, ప్రేక్షకులు గ్రహించడానికి వీలేకుండా” అన్నాడు శ్రీనివాసులు నవ్వుతూ. ఆ యిద్దరికీ పాత్రలు నిర్ణయించి చదవండన్నా మధ్యలో వొచ్చే యితర వేషాల పోర్షన్స్ నేను చదువుతూ అరగంట సాగింతర్వాత మిగతా పాత్రధారులు కూడా వొచ్చారు. - పద్య తప్ప. ఉన్న వాళ్ళతోనే ఒకసారి చదివిద్దా మనుకుంటూండగా, కాంతారావు గారు రమ్మన మన్నారంటూ వో నొకరొచ్చాడు. అన్నీ కాంతారావు సరి చేస్తాడన్న ధైర్యం కూడా యిప్పుడు సన్నగిల్లింది. అయినా నాకు తెలీని

శక్తులు అతనిలో వుండొచ్చు. తల్చుకుంటే ఏది చెయ్యలేదు? అతను గట్టిగా అడిగితే, కంపెనీలో యావత్తు జనం వేషాలేసుగుని రంగస్థలం పైకి వురకరూ?

అతని దగ్గరకు వెళ్ళాం. వరండాలో పది పదిహేనుగురు పెద్దల మధ్య ఆసీనుడై వున్నాడు. అల్పాహారవిందు సాగుతోంది - కేకులు, బ్రెడ్, ఒక 'హాట్', యాపిల్స్, టీ, 'బీడా', 'సిగరెట్', కాంతారావుని బైటికి ఎడంగా రమ్మని మాట్లాడాలని వుంది. కాని పిలవొచ్చా? బాగుంటుందా? ఇంతలో వొకాయన సినిమా పాటలు పాడటం లంకించుకున్నాడు.

ఎనిమిది దాటింది. ఇంక నాటకం ఎప్పుడు - జనం చాపలమీదా, బెంచీల మీదా, కుర్చీ మీదా నిండుకున్నారు. చెట్ల మీదా, గోడల మీదా, వరండాల మీదా పని వాండ్ర కుటుంబాలు నిలబడ్డాయి. నాటకం రక్తి కట్టాలంటే ప్రేక్షకులు బాగా వుండాలి. దానికి లోటు లేదు. కాని వీరిలో సగం పైగా పామర జనం. వీళ్ళకీనాటకం రుచించదు. గోల చేస్తారు. తప్పదు. ఏగోలైనా భరిస్తాడు నాటక కర్త నాటకం ఆడుతుంటే చూడాలని సంకల్పించినప్పుడు. పుర ప్రముఖులు, పై వూళ్ళ పెద్దలు, పార్కులోకి చేరుకున్నారు. 'హామ్మోనిష్టు' ఆ కళేబరాన్ని విరగగొట్టేస్తున్నాడు. దానికి జన్మ రాహిత్యం మహా పురుషులకు కూడా సాధ్యం గానిది. తొమ్మిదైంది. కాంతారావు వేదికపైకొచ్చి - వో కాగితం చూస్తూ ఆంగ్లములో వుపన్యాసం సాగించాడు.

తమ కంపెనీ యధోచితంగా జాతి నిర్మాణ కార్యక్రమానికి పూనుకుంది. ఈనాటికి తాము సాధించిన ఫలితాలు తెలిస్తే కంపెనీ స్థాపించిన దొరగారు ఎంత సంతోషిద్దురో - ఆయన చనిపోయి నలభై సంవత్సరాలైనా, ఆయన ఆదర్శాలు, పట్టుదల, దయ వారికి అంగరక్ష. ఐహిక రంగంలోనే గాక, సాంస్కృతిక రంగంలో కూడా తాము వుడుతాభక్తి అన్నట్లు కొద్దో గొప్పో సేవ చేస్తూనే వున్నారు. వారీ విధంగా పనిచేస్తే పంచవర్ష ప్రణాళిక జయంగా కొనసాగి, దేశాభ్యుదయానికి తోడ్పడి, జాతి పురోగమనానికి అంతర్జాతీయ శాంతి స్థాపనకి పునాదులు వేస్తున్నామంటే అతిశయోక్తి లేదు.

జనం చప్పట్లు కొడుతున్నారు.

తాము చేస్తున్న సత్కార్యానికి నిదర్శనం నేడు సమావేశమైన ప్రేక్షక జనం.

సమయానికి ఆహ్వాన పత్రాలు అందకపోయినా, వొందలాదిగా వొచ్చి, తమకు సలహాల నిచ్చిన యీ అతిథులకు కృతజ్ఞత ఎల్లా ప్రకటించాలో తెలీడం లేదు. (చప్పట్లు)

ఈనాటి కార్యక్రమంలో కొద్ది మార్పు జరిగింది. అందుకు సభికులు మన్నించాలి. అనుకున్న నాటకానికి బదులు పంచవర్ష ప్రణాళికని గూర్చి బుర్రకథ ఏర్పాటైంది. (చప్పట్లు)

తనకి అవతల చాలా తొందర పని వుండడంవల్ల తాను చివరిదాకా వుండలేక పోయినందుకు చింతిస్తున్నాననీ, తన స్థానంలో కార్యక్రమం నడిపే లాజరస్ గారికే ఎక్కువ అర్హత వున్నదనీ - వుపన్యాసము ముగించాడు కాంతారావు. చప్పట్లు కొడుతూనే వున్నారు. అతను బైటకొచ్చాడు.

ఆ రాత్రి భోజనాలు చేసి, మా గదులకు చేరేప్పటికి పదకొండైంది.

“మరోసారి మంచివాళ్ళచేత యీ నాటకం ఆడిద్దాం. మంత్రులను కూడా ఆహ్వానిద్దాం” అన్నాడు కాంతారావు. సీసా కార్కు తీసి గ్లాసులో ద్రావకం పోస్తూ.

“ఇప్పుడు వెయ్యకపోవడమే మంచిది.”

బాగా చెప్పావ్ - ఈ గ్లాస్ తీసుకో - ఇది “వెయిర్ మూత్.” చాలా మంచిది. హాయిగా నిద్రపడుతుంది.

“నా కొద్దు.”

“పోనీ, నిమ్మరసం ఐస్లో కలిపిస్తాను. తల నొప్పా?”

“ఏం లేదు?”

“కోడోపైరీన్ - టాబ్లెట్ వేసుకో - తలనొప్పి తగ్గి, నిద్రపడుతుంది.” అతను గదిలో కెళ్ళి పొయ్యాడు. నేనూ నా గదిలో కెళ్ళి పరున్నాను. తల పగిలిపోతూంది. కణతల మీద సుత్తితో కొడుతున్నట్లు ఆ హార్మోనియమ్ చప్పుడు చెవులో పీడగా గానం చేస్తూంది.

ఆధునిక నాటక రంగం గురించి ఘాటైన వ్యాసాలు వ్రాయాలి. వెనకటి నాటకాలు పోయినై. ఆధునిక నాటకం పుట్టలేదు. నటీ నటులు లేరు. ఆడుకునేందుకు భవనాలు లేవు. వాద్యాలు లేవు. నడిపే నాథుడు లేడు. స్త్రీ పాత్రలు దొరకవు. వాకవేళ దొరికినా, నాటకం నాడు లేచి పోతారు. ఈ పరిస్థితులు తెలుసుండే వ్రాస్తున్నారా నాటక రచయితలు? పరిస్థితులు తెలుసుకోకుండా వీరు వ్రాయడం దేనికి? తీరా అన్నీ సక్రమంగా నిర్వహించి నాటకం ఆడితే, ఆనందించే ప్రేక్షక జనం వున్నారా? ప్రతివాడూ వో నాటకం వ్రాయడం, తన సమ్మతి లేందే దాన్ని ఎవ్వరూ ఆడకూడదంటూ, మొదటి పేజీ మీద లాయర్ నోటీసివ్వడం - మహా యీ నాటకం ఆడాలని ఆంధ్రావని పరితపిస్తూన్నట్లు - ఇవన్నీ బైటపెట్టి, వ్రాసే వాళ్ళని విమర్శిస్తూ సుదీర్ఘమైన వ్యాసం వ్రాయాలి. వాక్యాలు నిర్మాణం చేస్తూ నిద్రపోయేటప్పటికి మూడైందో నాలుగైందో తెలీదు. లేచేటప్పటికి ఏడు దాటింది. అయ్యగారు రమ్మంటున్నారని నౌకరు పిలిచాడు. కాంతారావు స్నానం చేసికొని ముస్తాబై టిఫిన్ కి కూర్చున్నాడు. నన్ను చప్పున స్నానం చేసి రమ్మన్నాడు. క్షురఖర్మ చేసుకోవాలన్నాను.

“సరే, నేను మళ్ళా ఓ గంటలో వస్తాను. సిద్ధంగా వుండు, నీ రైలు తొమ్మిదింటికి” అన్నాడు.

స్నానంచేసి సిద్ధం అయ్యేటప్పటికి ఎనిమిది దాటింది. టిఫిన్ పుచ్చుకున్నాను. శ్రీనివాసులు వో నల్లపెట్టి తీసుకుని చక్కా వచ్చాడు. మొదట్లో అది హార్మోనియమ్ అనుకుని భయపడ్డాను. అందులోవన్నీ త్రాగుడు సీసాలు. వాటిని తీసి రిఫ్రీజిరేటర్ లో పెడుతున్నాడు.

“రాత్రి బాగా జరిగిందా?”

“ఓ పదకొండైందండీ. కిక్కురుమనకుండా కూర్చున్నారు జనం.”

“నాటకం వాళ్ళు?”

“సీతావనవాసం వీధి నాటకం బృందంలో కలిసి దంచేశారు.”

“బృందం రాలేదా?”

“లేదు”

“సుధామయిగారు?”

“నే అన్నానని చెప్పకండి. ఆవిడ లేచిపోయిందనుకుంటున్నారు.”

“ఎవరితో?”

“నాకు తెలీదు.”

శ్రీనివాసులు వెళ్ళిపోయాడు. ఆ ముక్క నా చెవిని పడెయ్యడంలో అతనికి మనశ్శాంతి చేకూరింది. నేనది నమ్మలేను. కాంతారావు కార్లో వచ్చాడు స్టేషన్ కి బైలుదేరాం.

“నేను వస్తా” అన్నాడు కాంతారావు.

ఇది వోదార్పు వీడ్కోలనుకున్నాను. పెట్రోల్ కోసం కారు నిలిచింది. ఎదురుగా డాక్టరు హరికృష్ణ బంగళా. గేటు వెనక గుబురుగా ఎదిగిన గడ్డిని కత్తిరిస్తున్నాడు తోటమాలి.

చామనచాయ ఎత్తుగావున్నాడు. పెద్ద చింపిరిజుట్టు కండలు ఎండకి చెమటలో నిగనిగలాడుతున్నాయి. చేతి కదలికకి లయ కలుపుతూ బుజాన, వెన్ను మీద, మెడ, తొడ, నడుం పైన కండరాలు, నరాలు వొంపులు తిరిగి కదులుతున్నాయి. పురుషత్వం అంటే అది - సృష్టికి మూలమైన యంత్రం అది. ఆ శక్తి రాతి శిల్పం పైనగాని వ్యక్తంగాదు. తోటమాలి శరీరాన్ని చూస్తే ఏ శిల్పి సంతోషించడు? ఆ కదలికలోని సౌందర్యం, ఏ రాతివిగ్రహం చూపగలదు? చేతగాక, శిల్పులు తమతలలు ఆ రాతికేసి పగలగొట్టుకోవాలి? కార్యదర్శి సుధామయి ఒక్క తోటమాలినే నిజంగా ప్రేమించిందన్నమాట జ్ఞాపకం వచ్చింది. అది నమ్ముతాను. వాడిలో సంస్కృతి, నాగరికతలేవు. వాటి వల్ల వచ్చే బిడియము, దాపరికము, అసహజమైన సభ్యతలేవు. స్వచ్ఛమైన స్థూలమైన ఇంద్రియానుభూతి - అందలి తీక్షణాన్ని, ప్రతిభను అనుభవించగల సంస్కారం ఆమెలో వుంది.

ఆ తోటమాలి తారకం కాబోలు ఎంతధన్యుడు! వాడు నాటకాలు వ్రాయడు. వ్రాసేవాళ్ళని ఎరగడు. ఆ మట్టిలో, ఆ గడ్డిలో మేఘాలక్రింద గాలిలో చెమటకి తడిసి, ఎండకి ఎండి ప్రకృతి పెరుగుదలలో తన శక్తులు పెంచుకుంటూ, సృష్టిని తన శరీరంలో బంధించివేసి, ప్రేరణకి శిఖరాన్నందుకొన్న పరిపూర్ణతని నింపుకొని, ఎక్కడో, ఎప్పుడో ప్రజ్వరిల్లుతాడు. మనస్సు వుండదు. శూన్యత్వాన్ని శోధించి విశ్వంలోని శూన్యత్వంలో ఐక్యత పొందిన ధన్యజీవి ఆ తోటమాలి! పై కనేశాను.

“తోటమాలిని ప్రేమించిందిట సుధామయి!”

“నీ కప్పుడే తెలిసింది! అవును అదొక చిత్రమైనగాధ. చివరిదాకా మా కెవ్వరికీ తెలియదు. రోజూ వాణ్ణి చూస్తూనే వున్నాం. కాని వాడింత కథానాయకు డవుతాడనుకోలేదు.”

“అడుగో అటు చూడు - వాడేగా?” అన్నాను గేటుకేసి చూపుతూ.

“ఇంకా నయం... వీడుకాడు. వాడు తారకం చనిపోయి ఏడాది దాటింది. వీడెవడో - మరోడు.”

“చనిపోయాడా?”

“ఆత్మహత్య చేసుకున్నాడు.”

“ఎందుకో?”

“వాడు చిన్నప్పటినుండి హరికృష్ణ గారింట్లో వుండే నౌకరు. అతన్ని తండ్రితో సమంగా చూసేవాడు. అతని భార్య తనని కోరిందని తెలుసుకోగానే వాడి హృదయం చెడిపోయింది. తృణీకరిస్తే ఆమెకి బాధ; అంగీకరిస్తే యజమానిపట్ల అపచారం.

“ఇదంతా ఎల్లా తెలిసింది?”

“వాడో ఉత్తరం వ్రాశాడు. - సుధామయికి - అది నా చేతులో పడింది. ఆమె తనను కోరింది అన్న విషయం వాడికి చెప్పరాని ఆనందం కలుగజేసిందట. ఆ ఆనందం భరించలేక ఆత్మహత్య చేసుకుంటున్నాడట.”

నే నాలోచనలోవడ్డాను. ఒక జీవికి అంతటి ఆనందం నైతికచింతన కలగచేసిందంటే ఆమె ఒక గొప్పకార్యం సాధించిందనుకున్నాను. ఆ కథ విని, ఆమె పరిచయం పొందడంతో నేనూ నైతికంగా ఓ అంతస్తు పైకి నడచినట్టనిపించింది. నైతిక జీవితంలోని సూక్ష్మమైన కొత్త ప్రాంతాన్ని శోధించాను.

“రాత్రి లేచిపోవడం ఏమిటి?”

“లేచిపోయిందా? నే విసలేదే! రాత్రి ఎనిమిదింటికి తన అక్క గారికి జబ్బుగావున్నట్లు టెలిగ్రాం వస్తే వెంటనే బయటే వెళ్ళింది.” వినోదాలకోసం వేరేవుంచిన డబ్బుకాస్తా తీసుకువెళ్ళింది. నాతో చెప్పే వెళ్ళింది. కంపెనీ సొమ్ము. ఆమెకు డబ్బుపట్ల ఏమాత్రం నిజాయితీ లేదు” అన్నాడు కాంతారావు. నన్ను స్టేషన్లోదింపి, టికెట్ కొనిచ్చి, రైలుకోసం చూస్తుండగా రైలొచ్చింది. రాత్రంతా ఐస్ తిని, పళ్ళు పీకుతున్నట్లునిపించి వేళ్ళతో కదుపుతున్నాను.

‘మనందరికీ పళ్ళబాధ - సుధామయికి మాత్రం లేదు’ అన్నాడు.

‘ఏం?’

“ఆమెవి పెట్టుకున్న పళ్ళు చిన్నప్పుడు అల్లరిచేస్తే వాళ్ళనాన్న మూతిమీద కొట్టాడట. ఒక్క వంకరపన్ను వికృతంగా వుందని అన్నీ వూడపీకించి కొత్తవి పెట్టించుకుంది.”

రైలు కదిలింది. సెలవు తీసుకొని వెళ్ళిపోయాడు, కాంతారావు. నా బాధ తగ్గింది. నాటకం ఆడలేదన్న చింత పటాపంచలైంది. నాలో ఏదో మాలిన్యం దిగజారింది.

